

7 עץ 10 (1951)

דוד פינסקי / חיפה

דריי יאָר מיט י. ל. פרץ

1

יצחק לייבוש פרץ... געוויינטלעך: י. ל. פרץ. נאָר איין מאל אויף זיין ביכל באַקאַנטע בילדער, וואָס יעקב דינעזאָן האָט אַרויסגעגעבן אין 1890. איז געשטאַנען: לעאַן פרץ. ווען איך בין געגאַנגען צו אים צום ערשטן מאל, האָב איך מיר געזען: י. ל. פרץ.

אונדזער ערשטע באַגעגעניש. וואַרשע, סוף דעצעמבער, 1891. איך בין געוועזן אין וואַרשע אויפן דורכפאַר קיין ווין. איך האָב זיך דאַרטן אָפּגעשטעלט כדי איינצוקאַסירן אַ וועקסל — אַ חוב, וואָס אַ וואַרשעווער סוחר איז שולדיק געוועזן מיין טאַטן. דאָס געלט — פיר הונדערט רובל — האָט מיר געדאַרפט געבן די מעגלעכקייט פאַרטצוועצן מיין רייזע קיין ווין און זיין דאַרטן פאַרזאָרגט אויף אַ גאַנץ יאָר און מער. אָבער איך וואָלט סיי ווי זיך אָפּגעשטעלט אין וואַרשע: איך האָב געמוזט אויפזוכן י. ל. פרץ, דעם אויפגייענדיקן שטערן אויפן הימל פון דער ייִדישער ליטעראַטור.

איך האָב געהאַט פאַר אים אַ מאַנוסקריפט פון אַ גרעסערער דערציילונג און אַ גרוס. דער מאַנוסקריפט איז געוועזן מיין אייגענער, דער גרוס, — פון אַ קליינער גרופע יונגע-לייט אין וויטעבסק, אַלע כמעט פון איין עלטער מיט מיר, און איך בין דעמאלט געוועזן אין מיין צוואַנציקסטן יאָר. אַ גרופע יונגע וועגזוכער. איין וועג איז אונדז געוועזן קלאָר — אַ ברייטער שליאַך, וואָס האָט געפירט צום פאַלק: דאָס פאַלק מוז אויפגעקלערט ווערן, מוז קריגן בילדונג. אָבער ווייטער אַ ביסל האָט זיך דער וועג פונאַנדערגעטיילט אויף זייטוועגלעך: חובבי ציון, אַרבעטער-באוועגונג, רוסיפיקאַציע... מיר האָבן געלייענט ביכער אין די שפראַכן, וועלכע מיר האָבן געקענט, און דיספוטירט האַלבע טעג און גאַנצע נעכט, אונטערלענענדיק די הערצער מיט דיקע המוציאס ברויט, אַנגעשמירטע מיט זענעפט. אין מיטן פון אונדזערע דיסקוסיעס איז אונדז אַריינגעפאַלן אין די הענט אַ נייער זשורנאַל די יודישע ביבליאָטעק מיט אַ פראַגראַם-אַרטיקל בילדונג. דער אַרטיקל האָט אונדז אַנטציקט. געשריבן אין האַמערנדיקן סטיל פון קורצן זאַץ, די געקליבענע ווערטער האָבן זיך געפערלט, מיר האָבן גנצע שטעלעס געקענט אויף אויסווייניק.

דער רעדאַקטאָר פון דעם זשורנאַל און דער שרייבער פון דעם אַרטיקל: י. ל. פרץ. דער נאָמען פרץ איז אונדז געווען באַקאַנט: פון סאַקאַלאָווס האַסיף, שלום-עליכמס יודישע פאַלקס-ביבליאָטעק און פון דעם ביכל באַקאַנטע בילדער. כאַטש מיר האָבן אַלע געהאַט געלייענט דעם השחר פון פרץ סמאַלענסקין, וווּ דער נאָמען פרץ איז דערשינען אונטער עטלעכע לידער, האָבן מיר אים פשוט ניט פאַרבונדן מיט דעם איצטיקן פרץ.

ער איז אונדז געוועזן ניי און יונג. מיר האָבן באַשטימט, אַז ער מוז זיין אַ יונגער מענטש פון 26—27 יאָר.

איך בין אַוועק אויף צעגליאַנע איינס צו טרעפן זיך מיט אַ יונגן יידישן שרייבער, אין וועלכן מיר האָבן דערקענט אַ וואַרטפירער פון אונדזער יוגנט און אירע אידעען.

2

ווי איצטער זע איך אים פאַר מיר, מיטן רוקן פאַרן הויכן קאַכלנעם קאַמין, וואַרעמענדיק זיינע הענט, וועלכע ער האָט געהאַלטן אויף הינטן. מיט גרויסע ברוינע אויגן איבער אַ דיקלעכער נאַז, אונטער וועלכער עס האָבן זיך גערייטלט אַ פאַר דיקע וואַנצעס.

איך האָב דערוואַרט צו געפינען אַ יונגן מענטש און האָב געפונען זיין טאַטן. איך האָב זיך טאַקע נאַכגעפרעגט ביי אים אויף זיין ווין, דעם רעדאַקטאָר פון די יודישע ביבליאָטעק, י. ל. פּרץ, און בין געווען איבערראַשט צו הערן, אַז דאָס איז ער אַליין י. ל. פּרץ. ער האָט געמוזט דערפילן מיין איבערראַשונג: אויף זיינע ליפן האָט אויפגעלאַכט אַ שמייכל.

אַבער באַלד זענען מיר געזעסן ביי זיין שרייבטיש, וואָס איז געשטאַנען מיט זיין שמאַלער זייט ביים פענצטער, און איך האָב אַרויסגעלייגט דעם צוועק פון מיין באַווין. צו ערשט דעם גרויס. זיין געזיכט האָט געלויכטן. איך האָב אים געמוזט דערציילן, ווער און וואָס. אַנרופן מיינע חברים, כאַראַקטעריזירן זיי, אַנגעבן זייערע באַשעפטיקונגען. איך האָב ניט גערעדט אַזוי פריי, ווי איך וואָלט גערעדט מיט אַ יונגן י. ל. פּרץ. עס איז אויף מיר געלעגן די מורא פאַר אַ רבין. ער קאָן ניט זיין קיין חבֿר, איינער פון אונדז. זיינע אויגן שיינען, ווייל ער פרייט זיך, וואָס ער האָט געפונען תלמידים... איך האָב זיך געפילט ווי אַפּגענאַרט.

שפעטער אַ וויילע האָט ער ביי מיר געפרעגט, וואָס פאַר אַ העפט האַלט איך אין האַנט. מאַדנע! איך האָב געבראַכט מיין ערשטלינג צו אַ חבֿר, איצטער מוז איך אים איבערגעבן צו אַ רבי, און דאָס איז אַ גרויסע נפּאָמינה. אַבער ער האָט שוין געהאַט דאָס העפט אין די הענט און אויפגעפנט.

— אַ גוטע האַנטשריפט, וועט זיין לייכט צו לייענען. ווי לאַנג דענקט איר צו זיין אין וואַרשע?

איך האָב אים דערציילט, אַז איך פאַר קיין ווין, וווּ איך דענק צו שטודירן מעדיצין. איך וועל פאַרלאָזן וואַרשע, ווי איך וועל נאָר איינזאָסירן דעם וועקסל. ער האָט מיר געוואונטשן, מיר זאָל געלינגען איינצוקאַסירן דעם וועקסל וואָס שנעלער. איבערמאַרגן מעג איך קומען וועגן מיין מאַנוסקריפט. ער האָט מיר אויך געזאָגט אין וועלכער שעה נאַכמיטיק. איבערמאַרגן בין איך ביי אים געוועזן צו דער מינוט — מיין שוואַכקייט צו זיין פינקטלעך. אַבער, אויך ער איז געווען פינקטלעך: ער האָט איבערגעלייענט מיין מאַנוסקריפט. ער געפעלט אים, אַבער ער האָט אים איבערגעגעבן דינעוואַנען — דינעוואַן איז ביי אים דער פּוסק אחרון. ווי שטייט עס מיט דעם וועקסל?

— ניט גוט. דער בעל הוועקסל האָט שוין לאַנג באַנקראַטירט.  
— בלייבט איר הייסט עס אין וואַרשע? אַדער איר פאַרט צוריק אין וויטעבסק?  
— ניין, איך פאַר קיין ווין.

— ווי אַזוי?

— איך וועל מיר שוין אַן עצה געבן.

אַלואַ, אין אַ פאַר טעג אַרום דאַרף איך זיין ביי דינעוואַנען און דערנאָך ווידער ביי אים. ער וויל אויך וויסן, וואָס פאַר אַן עצה איך האָב זיך געגעבן.

אַ פאַר טעג שפעטער האָט מיר דינעוואַן געזאָגט, אַז פּרצן געפעלט מיין ווערק זייער און זייער, און אים אויך. איך שנייד זיך אויף אַ דאָסטאַיעווסקי. אַבער ביידע האָבן באַשלאָסן, אַז איך דאַרף נאָך אַרבעטן אויף מיין שפּראַך און אַ ביסל נאָך אַרומשלייפן די דערציילונג. מיר זענען ביידע אַוועק צו פּרצן.

פּרץ און איך האָבן גערעדט צווישן זיך רוסיש, אַבער מיט דינעוואַנען האָבן מיר גערעדט יידיש. ביי אַ גלעזל טיי, ווען דינעוואַן האָט אַנגעשטאַפט די גילזעס פאַר פּרצס פאַפּיראַסן, האָט פּרץ מיר צעגלידערט מיין ווערקל און אַנגעזאָגט, איך זאָל שנעל מיט אים פאַרטיק ווערן, ווייל ער וויל עס האָבן פאַר דעם צווייטן באַנד יודישע ביבליאָטעק, דער האַנאַראַר וועט מיר זיכער צו גיך קומען. אגב, האָב איך זיך שוין אַן עצה געגעבן, ווי צו פאַרן ווייטער קיין ווין? יא, איך האָב זיך שוין געגעבן אַן עצה: איך פאַרקויף מיין פּוטער. פּרץ האָט אַ ציטער געטאָן: עס שטייען דאָך אַזעלכע פּרעסט! איך האָב אים באַרויקט: איך האָב נאָך אַ מאַנטל. ניט אַזאָ וואַרעמער, אַבער איך וועל מיר זאָגן, אַז מיר איז ניט קאַלט. איך בין געוויינט צו מאַסקווער פּרעסט, און אין ווין איז ניט אַזוי קאַלט.

דער געשפּרעך האָט גענומען אַ נייע ווענדונג, ווען איך האָב דערמאַנט מאַסקווע. פּרץ אַדער דינעוואַן — איך געדענק שוין ניט ווער — האָט ביי מיר אַ פּרעג געטאָן, צי קען איך ראובן בריינין. — זייער און זייער. — צי קאָן איך ניט זאָגן, פאַר וואָס בריינין האָט געמוזט פאַרלאָזן מאַסקווע? — איך ווייס ניט, אַז ער האָט געמחט. אַבער אויב ער האָט געמוזט, איז דאָס געוועזן דער מוז פון אַלע יידן, וואָס פאַרלאָזן מאַסקווע. און פּרץ פּרעגט: האָט איר גאַרנישט געהערט, וואָס בריינין האָט געטאָן דעם שרייבער יכנה"ז?

מיט רויקן געוויסן האָב איך אים געקאַנט פאַרויכערן, אַז איך האָב גאַרנישט געהערט.

— ווייסט איר הייסט עס גאַרנישט. וואָס ווייסט איר בכלל פון בריינינען?  
— דאָס שענסטע... דאָס אידעאַלסטע... איך ליב דעם מענטש...

זיי האָבן זיך ביידע צעלאַכט, און פּרץ האָט מיר געזאָגט:  
— אין אייער דערציילונג זייט איר פּסיכאָלאָג, גריבלער אין אַ נשמה, אַ שטיק דאָסטאַיעווסקי, אַבער דעם מענטש, מיט וועלכן איר זייט אַזוי דורכגעבונדן, קענט איר דאָך ניט.

די דאָזיקע ווערטער פּרצעס האָבן אויף מיר יעמאַלט קיין איינדרוק ניט געמאַכט. אַבער 25 יאָר שפעטער האָב איך געשריבן מיין דערציילונג אַ פּרעמדע נשמה.

3

איך בין אַוועקגעפאַרן פון וואַרשע אַ באַגייסטערטער פון פּרצן. מיינע בריוו צו מיינע חברים אין וויטעבסק זענען געווען פּרץ־געזאָנען. ער האָט מיך פאַרשישופט. — אַ פּישוף, פון וועלכן איך האָב זיך קיין מאָל ניט באַפרייט און ניט געוואָלט זיך

באפרייען. ער האט מיך געוונען מיט זיין בליציקייט. ווי ער האט געשריבן, אזוי האט ער גערעדט — קורץ, שאַרף, וויציק, און ער האט עס געליבט אין אנדערע. ווען דינעזאן פלעגט זיך פאַרריידן, פלעגט ער אים אַרויסהעלפן מיט אַ סוף פּסוק. מיט אַ וואָרט און צוויי פאַרענדיקט, וואָס דינעזאן האָט געוואָלט זאָגן. ווען איך האָב דאָס באַמערקט, האָב איך זיך אויסגעהיט צו פאַרריידן זיך, ער זאָל מיר ניט דאַרפן אַרויסהעלפן מיט זיינס אַ וואָרט. אָבער איך בין סיי ווי ניט געוועזן קיין צו לאַנגער דברן. אפשר בין איך אים דערפאַר געפּעלן געוואָרן. איך בין אים געוועזן אַ גוטער צוהערער.

ער האָט געוויסט וועגן מיר אַלץ, וואָס ער האָט גאַר געוואָלט וויסן. ער האָט געפרעגט, איך האָב געענטפּערט. אויסגעברייט פאַר אים מיינע קנאַפּע צוואַנציק יאָר. איך וועגן אים האָב גאַרנישט געוויסט. ביי אים האָב איך ניט געפרעגט, פּונאַנדער־פּרעגענישן ביי אַנדערע האָבן מיר געבראַכט אַנטווישונגען. ער איז דאָך געוועזן ווייניק באַקאַנט, און פון מענטשן וואָס האָבן געזאָגט אַז זיי קענען אים, האָב איך געקראָגן פאַרדראַסיקע ענטפּערס. אַ העברעיִשער שרייבער, אַ גאַנץ אומבאַדייטנדיקער, קלייניגקער, וואָס האָט זיך אָבער געהאַלטן גרויס און אין יענע יאָרן געהאַט אויך אַ שטיקל נאַמען, האָט אים אין גאַנצן אַוועקגעמאַכט מיט דעם האַנט: אייסיך, אַ פאַרדרייטער קאַפּ!... ווייס אַליין ניט, וואָס ער שרייבט! איר'ט דען ניט געלייענט, וואָס קריטיקוס אין וואַסכאַד האָט וועגן אים געשריבן? ... איך האָב נאָך אויסגעפונען, אַז פּרץ איז געוועזן אַ זאַוואַדטשיק, אַ סוחר, אַ לערער, אַן אַדוואַקאַט, און איצטער האָט ער זיך גענומען פאַר ליטעראַטור. איך האָב זיך ניט אָנגעשלאָגן אויף קיין איינציקן, וואָס זאָל האָבן אַ וואַרעם וואָרט פאַר פּרצן. האָט ער גאַר קיין פּריינד ניט געהאַט אין יענע יאָרן? דער איינציקער, פון וועמען איך וואָלט געהערט גוטס וועגן פּרצן, איז געוועזן יעקב דינעזאן. אָבער איך וואָלט געקאַנט פּונקט אזוי אויספרעגן פּרצן אַליין. איך האָב בכלל אויפּגעהערט אויסצופּרעגן, וואָס גייט מיך אָן זיין ביאַגראַפּיע? וואָס איך זע און געפּין אין אים, איז מיר ריזיק געפּעלן. וואָס וויל איך נאָך? און אזוי האָב איך אויך אין שפּעטערע יאָרן ניט נאָכגעפרעגט און ניט אויסגעפרעגט.

מיר האָבן זיך צעזעגנט מיט גרויסער וואַרעמקייט. ער האָט מיר צוגעוונטשן, איך זאָל ניט דאַרפן פּרירן אין ווין און אָנגעזאָגט, איך זאָל באַאַרבעטן וואָס שנעלער מיין דערציילונג. זיין ווונטש איז מקוים געוואָרן: איך האָב אין ווין ניט געליטן פון קעלט. אָבער זיין אָנזאָג האָב איך ניט אויסגעפּאַלגט. ווען איך האָב ווידער אַריינגענומען מיין דערציילונג אין די הענט, איז זי מיר ניט געפּעלן געוואָרן. איך האָב זי ניט צעריסן און ניט פאַרברענט. זי לעבט נאָך עד היום צווישן מיינע מאַנוסקריפּטן. איך בין איר דאַנקבאַר, וואָס זי האָט מיך צונויפּגעפירט מיט פּרצן. ווען איך ווונדער זיך, ווי אזוי האָט פּרץ געקאַנט זען אין איך עפּעס רעכטס. ענטפּער איך זיך אַליין: ער האָט דאָך מיך אַנטדעקט אין איר און געפונען פאַר מיר אַ סך דערמוטיקנדיקע ווערטער און פאַרויסגעזאָגט מיר אַ שריפּטשטעלערישע צוקונפּט.

ווען שפּעטער אין יאָר האָט ער, מיר געלאָזט וויסן, אַז ער איז שוין באַלד פאַרטיק מיט דעם צווייטן באַנד יודישע ביבליאָטעק, און איך זאָל זיך באַאייילן מיט מיין דערציילונג, האָב איך זיך אַוועקגעזעצט און אויפּגעשריבן דער גרויסער מענטשן־פּריינד. פּרצן איז ניט געפּעלן געוואָרן דער סוף פון דער סקיצע, און ער האָט פאַרגע־שלאָגן אַן אַנדער ענדונג. איך האָב אָנגענומען זיין קריטיק, אָבער ניט זיין אויסבעסערונג.

אויב מען דאַרף אויסבעסערן, וועל איך אַליין. דערווייל איז דער צווייטער באַנד פון ביבליאָטעק דערשינען, ניט דערוואָרט זיך אויף מיר. ניט באַשערט מיר געוועזן צו מאַכן דעם ערשטן שריט אין דער יודישער ליטעראַטור אין אַ זשורנאַל אונטער דער רעדאַקציע פון י. ל. פּרץ.

4

איך האָב אין ווין פאַרבראַכט אַ יאָר. אַ שווער יאָר פון גויט און האַלב־הונגער. ווען די מאַס איז געוואָרן פאַרפול, בין איך אַוועקגעפאַרן קיין וואַרשע, ווו עס האָבן זיך באַזעצט מיינע עלטערן נאָך דעם גירוש מאַסקווע און ווו עס האָט זיך עפּעס געקאַכט אַרום י. ל. פּרצן.

אין זיין אַרטיקל בילדונג האָט ער זיך געווענדט צו „אַלע אמת געבילדעטע מענטשן“ זיי זאָלן העלפן בילדן דאָס פּאַלק. ער האָט זיי גערופן, זיי זאָלן קומען צוריק צום פּאַלק, פון וועלכן זיי זענען אַוועק. זיי זאָלן קומען און העלפן ברענגען צום פּאַלק „די בילדונג, וואָס מאַכט פאַבריקן, באַנען, שאַסייען; בילדונג, וואָס לערנט אַרבעטן — זיך און די וועלט צום נוצן, אויך די בילדונג, וואָס מאַכט דעם מענטש ערלעך און גוט.“ דער דאָזיקער רוף איז דוכט זיך מער ווי צו מיין וויטעבסקער קרייז ניט דערגאַנגען. קיינער האָט זיך ניט אָפּגערופן פון ערגעץ ניט, עס האָט זיך ניט אָנגעהויבן עפּעס צו טאָן. אָבער צו זיין זון, דעם סטודענט, פלעגן קומען פּריינד סטודענטן, און צו זיי האָט פּרץ גערעדט און אַנטוויקלט זיינע אידעען פון בילדונג פאַרן פּאַלק. ער איז געפּעלן געוועזן די יונגע סטודענטן. אַ הויך־געבילדעטער, זייער גייסטרייכער מענטש, וואָס רעדט גאַנץ גוט רוסיש און גאַר גוט פּויליש און קען אויך דייטש, און איז שטאַרק באַלייענט אין דער וועלט־ליטעראַטור, אזוי אַז מען קאַן וואָס אָפּלערנען פון אים, אַ נאַש טאָן ביי אים. דערצו אזוי יונג אין זיין גאַנצן האַלטן זיך, יינגער פאַר זיין זון דעם סטודענט, מיט וועלכן ער פלעגט זיך באַנעמען ווי מיט אַ חבר. דאָס אַלץ האָט שטאַרק אימפּאַנירט, און די סטודענטן האָבן זיך גוט צוגעהערט צו זיינע רייד. די מער יודישע צווישן זיי האָבן זיך ענדלעך אַרויסגערופן צו העלפן אים אין זיין פּראָגראַם.

דאָס זענען געוועזן צוקונפטיקע מעדיקער אַדער אַדוואַקאַטן. קיינער פון זיי וואָלט ניט געקאַנט ברענגען דעם פּאַלק אַ „בילדונג, וואָס לערנט אַרבעטן“. אָבער אין פּויליש און דער עיקר אין רוסיש זענען פאַראַן פּאַפּולער־וויסנשאַפּטלעכע ביכלעך, וועלכע מען וועט איבערזעצן אויף „זשאַרגאָן“. דאָס זענען געוועזן יודישע סטודענטן פון פּוילן און ליטע, אָבער אַלע זענען זיי געוועזן שוואַך אין יודיש. דאָך דאָס מאַכט ניט פיל אויס: פּרץ וועט זיין דער רעדאַקטאָר, און ער וועט שוין זאָרגן פאַר דער גוטסקייט און גענוקקייט פון דער שפּראַך אין די ביכלעך. אָבער די ביכלעך מוזן דאָך האָבן אַ ריכטונג. נייע ווינטן בלאָזן. דאָס פּאַלק דאַרף אויפּקלערונג. וואָס זאָל זיין די אויפּקלערונג? דאָס מוז אַרומגערעדט ווערן, דעבאַטירט ווערן. די קליינע גרופּע סטודענטן איז געוועזן צעטיילט אין ריכטונגען, און אַיעדער איז געשטאַנען פאַר זיין ריכטונג. זענען אַוועק לאַנגע וואַכן פון דעבאַטן. פּרצן האָט געוואָרפן אין היץ און אין קעלט, ער האָט זיך אָנגעהויבן צו מיאש זיין. עס וועט שוין צו קיין ביכלעך ניט קומען. אין אַ בריוו צו מיר האָט ער אַרומגעשריבן די אייביקע, צו גאַרנישט פּירנדיקע דעבאַטן און געבעטן, איך זאָל אים צושיקן די אַדרעסן פון מיינע וויטעבסקער פּריינד.

ער וועט זיך מיט זיי צונויפשרייבן וועגן דעם ענין: אפשר וועלן זייערע ענטפערס מיט עפעס ארויסהעלפן די סטודענטן. אדער וויל איך זיך מיט זיי צונויפשרייבן ?

אבער איך האב געטאן עפעס אנדערש. איך האב פארגעלייענט פרצעס בריוו פאר צוויי קאלעגן, סטודענטן פון דער ווינער אוניווערסיטעט. איינער פון זיי איז געוועזן ח. ד. הורוויץ, שפעטער ד"ר הורוויץ, וואס איז באקאנט געווארן אלס זשורנאליסט אונטער זיין פסעוודאנים „א סוחר". דער צווייטער איז געוועזן חיים קוצי, שפעטער אין אמעריקע — פראפעסאר טשאַרלז קונץ, פירער פון דעם איקאר און טוער פאר ביראָבִידזשאַן. דער בריוו איז געוועזן ביטער, פול ווייטק: נוצלעכע פאלקסארבעט ווערט משונהדיק פארשלעפט! ער האט געמאכט אַ שטארקן איינדרוק אויף די ביידע, ווי אויף מיר, און מיר האָבן באַשלאָסן צו טאָן די אַרבעט. דאָס איז געוועזן קורץ פאַר מיין אָפּפאַר פון ווין, און איך האָב געקאָנט מיטנעמען מיט זיך קיין וואַרשע אַ פאַרטיקע פּראָגראַם פאַר ביכלעך, וואָס דאַרפן אַריינטראַגן אין די פינצטערע מאָסן „ליכט און אויפקלערונג", און אויך ליבע צו אַרבעט, דער עיקר צו ערדאַרבעט, צו וועלכער חיים קוצי, וואָס האָט געשטאַמט פון בעסאַראַביע, האָט געהאַט אַ שטאַרקע נייגונג.

פּרץ האָט זיך אָנגעכאַפּט אָן דעם „ווינער דאָקומענט". דאָס איז דאָך, וואָס ער וויל! וואָס דרייען די סטודענטן אַ קאַפּ? די סטודענטן האָבן אויפגעהערט צו דרייען אַ קאַפּ: אויך זיי האָבן אָנגענומען די ווינער פּראָגראַם. עס האָבן אויפגעהערט די דעבאַטן, פון ווערטער איז מען אַריבער צו מעשים. מען האָט צעטיילט טעמעס צווישן זיך. ווער עס האָט זיך אונטערגענומען צו שרייבן אַריגינעל און טיילן זיך מיט דעם עולם מיט דעם וויסן, וואָס ער פאַרמאָגט, און ווער עס האָט גענומען אויף זיך צו באַאַרבעטן עטוואָס פון די פּאָפּולאַריזירונגען אין רוסיש אַדער פּויליש. פּרץ האָט גענומען אויף זיך סאַציאַלאַגיע, אויף מיין חלק איז אויסגעפאַלן זאַלאַגיע. אויסער דעם איז אויף מיר, דעם צושטעלער פון דער ווינער פּראָגראַם, אַרויפגעלייגט געוואָרן אַנצושרייבן אָן אַריינפיר צו דער גאַנצער אונטערנעמונג אין דער פאַרעם פון אַ דערציילונג, וואָס וועט זיין געדרוקט אין אַ לוח, וועלכן דער פאַרלאַג וועט אַרויסגעבן אַלס רעקלאַמע פאַר זיינע צילן און פאַר די ביכלעך, וואָס ער וועט אין גיכן אַרויסגעבן. דער נאָמען פון דעם פאַרלאַג י. ל. פּרץ'ס אויסגאַבן איז איינשטימיק אָנגענומען געוואָרן, און איינשטימיק איז באַשטימט געוואָרן פּרץ אַלס דער רעדאַקטאָר פון דעם פאַרלאַג.

איך האָב פאַרגעסן דעם נאָמען פון דער גאַס און דעם נומער פון דעם הויז, וווּ די לעצטע זיצונג איז פאַרגעקומען. אָבער איך זע פאַר זיך דאָס צימער אין וועלכן מיר זענען געוועזן און זע די גאַנצע חבּריאַ, די אוינפאַרמירטע סטודענטן, וואָס האָבן געמאַכט אַ שריט אויף דעם וועג צו די ייִדישע פּאַלקסמאַסן. אָבער דער עיקר זע איך אים, פּרצן, אַזאַ אויפגעלעבטן, פּריילעכן, אַרומבאַוועגנדיק זיך אין דעם ענגן צימער מיט אַ שיינענדיקן געזיכט, פול וויץ און-שלאָגווערטער און געלעכטער, פאַרגעסנדיק דאָס ביטערע האַרץ, וואָס ער האָט געטראָגן אויף די דאָזיקע אינטעליגענטן, וועלכע ווילן בעסער ריידן, ווי טאָן עפעס.

איך בין אַוועקגעפאַרן פון ווין מיט דער פּוונה אומצוקערן זיך צוריק און האָב איבערגעלאָזן בריוו און מאַנסקריפּטן ביי מיין צימער-שכּן, דעם שפעטער באַרימט געוואָרענעם מוזיקער און כאַרמייסטער דזימיטראָווסקי ע"ה. איך האָב זיך אין ווין ניט אומגעקערט, און אויך דזימיטראָווסקי האָט פאַרלאָזן ווין. מיין פעקל פאַפירן איז

פאַרשווונדן, און אין אים פרצעס בריוו, וועלכער איז געוועזן אַ זעלטענער אויסדרוק פון זיין ליבע צום ייִדישן פּאַלקס-מענטש. די פּרייד וועלכע ער האָט אַרויסגעוויזן אין יענעם נאַכמיטאַג, ווען זיינע סטודענטן זענען אַריבער פון ווערטער צו מעשים, איז געוועזן אַן אויפאַטעמען, אַ באַפּרייען זיך פון דער ביטערקייט, וואָס ער האָט אַרויס-געשריען קעגן זיי אין דעם בריוו. ער האָט זיך אַרומבאַוועגט צווישן זיי ווי אין טאַנץ, באַרירט מיט יעדן איינעם די טעמע, וואָס ער האָט זיך אויסגעקליבן, געגעבן אָן אַנווייז, אַ ווונק, ווי מען דאַרף זי באַהאַנדלען. באַוווּן, אַז ער איז אין אַלע טעמעס ניט קיין פּרעמדער. ער וואַלט דוכט זיך אַלעמען געקאַנט קושן, אָבער מיך האָט ער גאַר ניט געוואַלט אַפּלאָזן פון זיך. איך האָב אים געמוזט באַגלייטן אַהיים. וואָס ער האָט מיר ניט געזאָגט אויף דער זיצונג, האָט ער מיר געזאָגט איצטער, פּירנדיק מיר אונטערן אַרעם. ער רעכנט שטאַרק אויף מיר, איך וועל אים מוזן העלפן אין דער רעדאַקציע דער עיקר מיט איבערזעצן די מאַנסקריפּטן, וואָס וועלן צוגעשטעלט ווערן אין רוסיש. איך בין געוועזן גליקלעך צוצוואַגן אים מיין פּולע מיטאַרבעטערשאַפט. ליידער זענען מיר ביידע געבליבן אָן אַרבעט.

סוף 1893 האָבן אַלע געדאַרפט צושטעלן זייערע אַרבעטן. סוף יאָר איז געקומען, און די אַרבעטן זענען ניט צוגעשטעלט געוואָרן. נאָר פּרץ האָט געהאַט פּאַרטיק אַ קליינע אָפּהאַנדלונג וועגן סאַציאַלאַגיע (זי איז אַריין אין דעם זאַמלבוך ליטעראַטור און לעבן). און איך האָב צוגעשטעלט די אַפּן — אַן אָפּהאַנדלונג וועגן מאַלפעס, באַאַרבעט נאָך ברעהמס אילוסטרירטעס טיירלעבן, מיט אַריינגעשמוגלטע רעוואָלוציאַנערע אַנדייטונגען און אַפּיקורסישע אַנצוהערענישן, — און די דערציילונג ר ב ש ל מ ה, וואָס האָט געדאַרפט זיין דער אַריינפיר אין דער אונטערנעמונג. מיינע ביידע אַרבעטן זענען טאַקע באַלד אַרויסגעגעבן געוואָרן אונטער דער פּירמע י. ל. פּרץ'ס אויסגאַבן, אָבער די אַנדערע אַרבעטן זענען קיין מאָל ניט צוגעשטעלט געוואָרן. אַ לאַנגע צייט האָבן מיר נאָך געפרוּווט מאַנען פון אונדזערע סטודענטן, זיי זאָלן האַלטן וואַרט. זיי האָבן קיין מאָל ניט אָפּגעזאָגט, באַרופן זיך אויף שוועריקייטן אין זייער שטודירן, געבעטן געדולד, אָבער עס איז געשען נאָך עפעס ערגערס. עס זענען געקומען די קאַניקולעס פון זומער 1894. די סטודענטן זענען זיך צעפאַרן אויף דער פּראָווינץ מיט דעם צוהאַג, אַז איבערן זומער וועלן זיי אַרבעטן אויף זייערע טעמעס און וועלן אויך העלפן פאַרשפּרייטן די אַפּן און ר ב ש ל מ ה. אָבער זיי זענען געקומען צוריק אָן זייערע אַרבעטן, אָן די ביכלעך, וואָס זיי האָבן גענומען צו פאַרשפּרייטן, און אָן דעם געלט, וואָס זיי האָבן אויסגעלייזט פאַר די ביכלעך. דאָס איז געוועזן דער מיאוסער סוף פון דעם פּאַפּולער-וויסנשאַפטלעכן פאַרלאַג, און פּרץ איז ווידער געוואָרן זייער ביטער.

5

אָבער ער האָט קיין צייט ניט געהאַט צו עסן און ערגערן זיך. עס זענען אויפגעקומען נייע פּלענער פאַר ליטעראַרישע אויסגאַבעס, נייע וועגן צום פּאַלק, און ער איז געלעגן אין זיי מיט זיין גאַנצן מהות.

מיר איז געלונגען צוזאַמענברענגען פּרצן מיט דעם אונטערנעמערישן מרדכי ספעקטאָר. זיי האָבן זיך געקענט פון לאַנג, אָבער געהאַלטן זיך פון ווייטן. פּרצן איז געוועזן לאַנגווייליק מיט דעם פּראַסטאַק ספעקטאָר, און ספעקטאָר האָט געהאַלטן, אַז פּרץ איז עפעס אַ ליטעראַרישע פאַרבלאַנדזשעניש — אַ מיינונג וועלכע ער האָט געטיילט

מיט זיין ליטערארישן קרייז, צו וועלכן עס האבן געהערט שלום-עליכם און דוד פרישמאן. אבער איך בין געוועזן אַ בן-בית ביי ספעקטאָרן, כאָטש ער האָט געוואָסן, אַז איך האָלט שטאַרק פֿון פרצן און האָלט ווייניק פֿון אים. מיר האָבן זיך איינער דעם אַנדערן געדאַרפט. ער האָט געדאַרפט מיין אַרבעט, און איך האָב געדאַרפט זיין געזאַלט. ער האָט זיך געקליבן אַרויסצוגעבן אַ קאַלענדאַר אויף דאָס יאָר תרנ"ד, און איך האָב געדאַרפט איבער-זעצן פֿאַר אים וויצן פֿון דייטשע וויצבלעטער. גלייכצייטיק האָט ער זיך געקליבן אַרויסצו-געבן אַ קאַכבוך פֿאַר ייִדישע פֿרויען, און איך האָב געדאַרפט איבערזעצן פֿאַר אים אַ דייטשן קאַכבוך און באַזאַלצן און באַפֿעפֿערן אים רעכט ייִדיש־לעך. (אין די ביידע אַרבעטן האָב איך געהאַט אַלס שותף דעם איצטער פֿאַרשטאַרבענעם שריפטשטעלער יצחק גוידאָ, וואָס האָט אָנגענומען אין אַמעריקע דעם נאָמען ב. גאַרין, און פֿאַר ביידן זענען די דאָזיקע אַרבעטן געוועזן אַ גוטע שולע אין ייִדיש). אַבער עס איז געוועזן נאָך אַ סך אַ וויכטיקערע סיבה, פֿאַר וואָס איך האָב זיך צוגעבונדן צו ספעקטאָרן.

אין יולי 1893 איז געקומען צו פֿאַרן צו ספעקטאָרן פֿון בעסאַראַביע זיין שוועגערין האַדל קויפֿמאַן, אַ יונגע אַכטצניערדיקע מיידל, אַ שיינהייט, אַ האַלבע שעה נאָך איר אַנקום אין וואַרשע האָט עס מיך אָנגעטראָגן צו ספעקטאָרן. דאָס איז געוועזן דער אָנהייב פֿון אונדזער סוף. זי איז אויך געוועזן אַ מאַטיוו אין צוזאַמנברענגען פרצן מיט ספעקטאָרן. ווען זי איז אָנגעקומען אין וואַרשע, איז פֿרץ געוועזן אין אַטוואַצק אויף דאָטשע. ווען ער איז געקומען סוף זומער אַהיים, האָב איך אים דערציילט, אַלס איינע פֿון די וויכטיקסטע געשעענישן, וועגן דעם אַנקום פֿון ספעקטאָרס שיינער שוועגערין, און ער מעג מאַכן אַ באַזוך ספעקטאָרן און אַנקוקן זי. און וואָס נאָך מער: אַט די מיידל פֿון דעם קליינינקן שטעטל סעקוריאַני אין בעסאַראַביע האָלט מער פֿון פרצן ווי פֿון איר שוואַגער ספעקטאָר! פֿרץ האָט זיך פֿאַראינטערעסירט, אַבער יעמאַלט האָב איך אים געזאָגט, אַז איך האָב פֿאַר אים אַ שליחות.

ספעקטאָר האָט זיך באַרימט געמאַכט אַלס רעדאַקטאָר און פֿאַרלעגער מיט זיין זאַמלבוך דער הויזפֿריינד, וואָס איז געוועזן אַ פֿאַרלויפֿער פֿון שלום-עליכם ייִדישע פֿאַלקסביבליאָטעק און פֿרצעס ייִדישע ביבליאָטעק. עס זענען דערשינען פֿון דעם הויז-פֿריינד צוויי בענד, און אין 1893 האָט ספעקטאָר אָנגעהויבן צוזאַמענשטעלן דעם דריטן באַנד. ער האָט שוין געהאַט צוויי דריטל פֿון דעם דריטן באַנד פֿאַרטיק און איז געבליבן שטעקן, ניט געהאַט מיט וואָס צו פֿאַרענדיקן. אין יענער צייט איז ער באַקאַנט געוואָרן מיט מיר, איך האָב ביי אים שטאַרק אויסגענומען, אַזוי אַז ער האָט מיר אָנגעבאַטן צו פֿאַרענדיקן דעם באַנד, און איך האָב דעם אָנבאַט אָנגענומען. האָב אַריינגעגעבן מיין דער גרויסער מענטשןפֿריינד, אויפגעשריבן אַ שאַרפֿן פֿאַלעמישן אַרטיקל קעגן זאב יעבצעס ייִדישע געשיכטע־שרייבעריי אונטער אַ קעמפֿערישן טיטל אויף מלחמה מיט דעם הינטער־פֿיסלעך־טאַנץ, פֿאַרטיק געמאַכט, עטלעכע רעצענזיעס און צום סוף אויך אַ פעליעטאַן אויף דער פֿראַוויניץ. איידער איך האָב איבערגעגעבן ספעקטאָרן מיין פֿאַלעמישן אַרטיקל, האָב איך אים איבערגעלייענט פֿאַר פרצן און אַרויסגעקראָגן זיין פֿולסטע הסכמה. שוין לאַנג צייט געוועזן צו נעמען די פֿאַלקספֿאַרבלענדער אויפֿן צימבל! ספעקטאָרן איז אויך געפֿעלן געוואָרן דער אַרטיקל, אַבער אַ סך מער איז אים געפֿעלן דער פעליעטאַן אויף דער פֿראַוויניץ, וועלכער איז געוועזן אַ נייע זאַך אין דער דעמאָליטיקער ייִדישער ליטעראַטור.

ווען איך בין שוין געוועזן פֿאַרטיק מיט מיין אַרבעט, און די אַרטיקלען זענען אַלע אַוועק אין דרוק, דערקלערט מיר זיין שיינע שוועגערין בסוד, אַז די קריטיק אויף יעבצן וועט ניט זיין געדרוקט. ספעקטאָר האָט געגעבן דעם אַרטיקל עמעצן צו לייענען און דער עמעצער האָט אים געראַטן דעם אַרטיקל ניט אַריינצוגעבן. אַבער איך דאַרף וויסן, אַז ער איז שטאַרק באַגייסטערט פֿון דעם פעליעטאַן און באַרימט זיך מיט אים פֿאַר וועמען ער קאַן נאָר. דערפֿאַר איז איר עצה, אַז כּדי די קריטיק זאַל דאָך אַריין אין זאַמלבוך, זאַל איך זען אַרויסצוקריגן פֿון אים דעם פעליעטאַן און ניט אומקערן אים צוריק, ביז די קריטיק וועט ניט זיין אויסגעזעצט. איך וואָלט די מיידל גלייך געקאַנט צעקרושן, אַבער איך בין נאָך מיט איר ניט געוועזן זיכער. ווי אַרויסצוקריגן דעם פעליעטאַן מאַנוסקריפֿט פֿון ספעקטאָרן, אויף דעם האָט זי שוין קיין עצה ניט געהאַט. זי וואָלט אים געקאַנט אַוועקגעבענען, אַבער דאָס וועט זי ניט טאָן און איך וואָלט עס ניט פֿאַרלאָנגט. מיר איז ענדלעך איינגעפֿאַלן, אַז פֿרץ וועט מיר קאַנען העלפֿן. ווען ער האָט באַשלאָסן צו מאַכן ספעקטאָרן אַ באַזוך צוליב דער שיינער שוועגערין, האָב איך אים דערציילט די געשיכטע מיט מיינע מאַנוסקריפֿטן און ווי ער קאַן מיר דאָ אַרויסהעלפֿן. ווען מיר וועלן זיין ביי ספעקטאָרן, וועל איך זען, אַז ספעקטאָר זאַל אים געבן איבערלייענען דעם פעליעטאַן. פֿרץ וועט דערנאָך זאָגן, אַז ער האָט פֿאַר מיר נאָך אַ פֿאַר מעשיות פֿון דער פֿראַוויניץ, פֿון וועלכער ער קומט איצטער. איך וועל אַרויסבאַקומען דעם מאַנוסקריפֿט אויף אַריינצופֿלעכטן, וואָס פֿרץ וועט מיר דערציילן, און וועל ווערן באַלעבאַס אויף דער סיטואַציע. פֿרץ איז איינגעגאַנגען אויף דעם.

ספעקטאָר האָט אָנגענומען פֿרצעס באַזוך־אַנזאַג מיט גרויסער צופֿרידנקייט. פֿרץ מעג טאַקע זיין אַ שוואַכער שרייבער, אַבער ער איז אַ שטאַרקער מבין אויף פֿרויען שיינקייט, און ספעקטאָר האָט געהאַט מיט וואָס צו באַרימען זיך פֿאַר אים. ער, דער גרוש, האָט אָנהייב יאָר חתונה געהאַט מיט אַ יונגער, שיינער גרושה, וועלכע מען מעג קומען אַנקוקן, און איצטער איז געקומען צו איר איר יינגערע שיינע שוועסטער. פֿרץ מעג ניט האַלטן פֿיל פֿון ספעקטאָרס געדרוקטע ראַמאַנען, אַבער ער וועט מוזן באַווייזן דערן זיין געשמאַק און וועט געוויס מקנא זיין זיין מול צו האָבן אַרום זיך אַזעלכע צוויי קראַסאָוויצעס.

דער באַזוך איז געוועזן אַ גרויסער אַלזייטיקער דערפֿאַלג. פֿרץ האָט געוואָלט געפֿעלן ווערן און איז געפֿעלן געוואָרן. ער איז געוועזן געשפֿרעכיק, וויציק, גאַנץ שמייכל און קורצער אויפֿלאַך (ער האָט בכלל זעלטן געלאַכט הויך). ספעקטאָר האָט געלויבטן איבערן גאַנצן פֿנים, ווייל זיין פֿרוי און זיין שוועגערין האָבן שטאַרק אויסגענומען, און ער איז אין דעם פֿרט איצטער געוויס איבער פרצן. און איך האָב זיך געפֿרעגלט, וואָס מיין מיידל לייכט אַזוי און איז זייער געפֿעלן און וואָס איך האָב אַרויסגעקראָגן דעם מאַנוסקריפֿט (ספעקטאָר האָט אים ניט געקראָגן צוריק, ביז איך האָב ניט געזען מיין יעבץ־קריטיק אין דרוק, אַבער יעמאַלט ערשט האָט ספעקטאָר זי צעקריפֿלט, אויסהאַקנדיק און אויסקראַצנדיק גאַנצע שורות, און אונטערגעשריבן „פֿלוני. פֿעטערבורג...“)

דער גרעסטער דערפֿאַלג איז געוועזן דאָס, וואָס פֿרץ איז זיך צונויפגעקומען מיט ספעקטאָרן. דאָס האָט געבראַכט צו אַנטוויקלונגען, וועלכע מיר האָבן ניט געקאַנט פֿאַרוויסן, צו אַ ליטעראַרישער טעטיקייט, וואָס איז געוואָרן אַן עטאַפֿ אין פֿרצעס און אויך אין מיין לעבן. געבראַכט צו די יום־טובֿ־בלעטלעך, וואָס זענען געוואָרן עפֿאַכע.

דאס שטריימל, זענען שנעל פאפולער געווארן און פאפולער געמאכט דעם זאמלבוך ליטעראטור און לעבן, וואס האט זיך גוט פארקויפט.

מיר זענען נאך ניט פארטיק געוועזן מיט ליטעראטור און לעבן, און ספעקטאר איז געקומען מיט א נייעם פלאן. ער האט אויסגעפונען, אז דער פארלעגער העשל עפלבערג טראגט זיך ארום מיט א געדאנק ארויסצוגעבן א בלאט אויף יעדן יום-טוב. עס וואלט געוועזן גוט אוועקצונעמען עס ביי אים. פרץ האט אויפגעפלאקערט. א קאלא-סאלע אידעע! ווער ניט געבארן א דיכטער, ווער נאך געבארן א מענטש מיט פלענער! א בלאט אויף יעדן יום-טוב קאן ווערן א מאנאטלעכער זשורנאל, ווייל וועלכער יידישער חודש האט ניט קיין יום-טוב? אלול האט ניט קיין יום-טוב, אבער איז עס דאך עפעס — אלול! חשוון האט ניט קיין יום-טוב, איז עס דאך עפעס — מרחשוון! און ראש-חודש אליין איז דאך אויך א יום-טוב. בקיצור, די רעגירונג דערלויבט ניט קיין יידישן מאנאט לעבן זשורנאל, אבער מיט א בלאט אויף יעדן יום-טוב וועלן מיר האבן א מאנאטלעכן זשורנאל אן איר דערלויבעניש! עפעס, וואס מיר הערן ניט אויף צו ווינטשן און וועלן, וועט ווערן געשעעניש. הכלל, מען דארף זיך נעמען צו דעם העשל עפלבערג, ער זאל אפטרעטן זיין אידעע. ספעקטאר האט זיך אנגענומען אויסצופירן עס ביי עפלבערג. אבער אויך פרץ האט זיך אנגענומען איינצווירקן אויף אים: „און זאל אויך פינסקי א רייד טאן מיט אים!“

העשל עפלבערג איז יעמאלט געוועזן אן ארויסגעבער פון ליטערארישע קאלענדארן, און אין לוח שנת תרנג האט פרץ געהאט זיינע דערציילונגען מה לי לשקר? און אין חדר אריין, שקצים! איך האב אין יענעם לוח דעביוטירט אין דער יידישער ליטעראטור מיט א ראש השנה-ליד און מיט מיינע דערציילונגען אראפ דער יאך און דורך א טלית (א קלויזניק). פרץ און איך זענען ביי אים געוועזן יחסנים. אבער מיר זענען אפילו ניט געקומען צום ווארט. ווען ספעקטאר האט אים פארגעבראכט אונדזער בקשה, האט ער געענטפערט: „גיט זיך אייך ארויס! ווער לאזט אייך ניט? אז איך וועל קומען דערצו, וועל איך אויך ארויסגעבן. אט גיט איר ארויס קאלענדארן און איך גיב ארויס קאלענדארן...“

ספעקטאר איז געקומען פון עפלבערג א שטראלנדיקער, אבער נאך מער האט אויפגעשטראלט פרץ. ספעקטאר האט געוואלט א זשורנאל, פרץ האט געוואלט א וואפן. ספעקטאר האט זיך געטראגן מיט טעמעס פון דעם יידישן לעבן און געזוכט א פאר זיי. פרץ האט זיך געטראגן מיט אידעען פאר דעם יידישן לעבן און געזוכט א זשורנאל פאר זיי. אלע דריי שותפים פון דעם זאמלבוך ליטעראטור און לעבן זענען געווארן שותפים אין דער נייער אונטערנעמונג. דאס בלאט האט געמוזט ווערן א בלעטל, ווייל אויף א בלאט האט ביי אלע דריי קיין געלט ניט געסטייעט. אבער אויך א קליין בלעטל קאן דינען גרויסע צוועקן, זיין אפטיקייט איז זייער וויכטיק. חודש אין חודש באגעגענען זיך און ריידן מיט צאלן אומבאקאנטע יידישע מענטשן אין שטאט און שטעטל, צוגעוויינען זיי צו זיך, געוויינען זיי און באאיינפלוסן. און פרץ האט געוואלט באאיינפלוסן. ער האט געהאט אזוי פיל לעבן אין זיך, געוועזן אזוי רייך מיט געדאנקען און געשטאלטן, וואס זענען געוועזן טרעגער פון זיינע געדאנקען, און דאס אלץ האט זיך א ריס געטאן מיטגעטיילט צו ווערן. דער גליקלעכער איינפאל פון יום-טוב-בלעטלעך האט געגעבן די מעגלעכקייט, וואס די פארהאסטע רוסישע רעגירונג האט ניט געוואלט

ספעקטאר איז געוועזן זייער אונטערנעמעריש. ער איז געוועזן אן ארעמאן, אבער שטענדיק ארומגעטראגן זיך מיט פלענער וועגן אויסגאבעס אין דער יידישער ליטעראטור, וועלכע ער האט שטארק ליב געהאט. ער איז געוועזן דער ערשטער ארויסצוגעבן זאמל-ביכער, געזוכט מעגלעכקייטן אויף ארויסצוגעבן וואכנבלעטער און אפילו פארטראכט זיך אויף א טאגבלאט — זאכן, וועלכע ער האט טאקע שפעטער דערגרייכט. ווי נאך ער איז זיך צונויפגעקומען מיט פרצן האט ער פארפירט א געשפרעך וועגן ארויסגעבן בשותפות א זאמלבוך, כאטש ער איז נאך געוועזן פארטאן מיט דעם דריטן באנד פון הויזפריינד. פרץ האט זיך אנגעכאפט, און אין גיכן זענען מיר געזעסן זאלבעדריט אין קאטיקס קאפע און געשלאסן שותפות אויף ארויסצוגעבן א זאמלבוך, אין אונדזער קאנטראקט, וואס איך האב אויפגעשריבן אויף רוסיש, האבן מיר ניט געקאנט אויסמאכן ביי זיך, וואס פאר א נאמען מיר זאלן געבן דעם זאמלבוך: „די וואגע“ אדער „דער זייגער“, אבער ווען דאס זאמלבוך איז ארויס, האט עס געטראגן דעם נאמען ליטעראטור און לעבן. אלע דריי האבן מיר צוגעטראגן גראשנס, און מיר וואלטן געבליבן שטעקן, ווען ספעקטארס שיינע שוועגערין וואלט מיר, טאקע מיר אליין, ניט אויסגעבארגט די נויטיקע 150 רובל, און איך האב שוין יעמאלט געקאנט זי גוט אנקושן דערפאר.

מער ווי א העלפט פון דעם זאמלבוך איז געוועזן אויסגעפילט פון פרצן אליין. ספעקטאר איז געוועזן פארטראטן מיט א קורצער דערציילונג — צוויי חברטעס, איך מיט מיינ דערציילונג חיים משרת. איך האב אויך געהאט אנגעשריבן דעם לייט-ארטיקל, אבער דער צענוואר האט אים געפונען צו ראדיקאל, און פרץ האט זיך געמוזט אוועקזעצן און אנשרייבן דעם ארטיקל וואס ווילן מיר, אלס צוגאב צו פיר דערציילונגען: באנציע שווייג, דאס שטריימל, אין קעלער שטוב, הכנסת פלה און צו צען קליינע מעשות פאר גרויסע קינדער. פון די פופצן לידער אין דעם זאמלבוך זענען צוויי געוועזן פון א יונגן נאך גאר ניט באקאנטן דיכטער אברהם רייזען און א פאר מיינע איבערזעצונגען פון דעם רוסיש-יידישן דיכטער נ. מינסקי; די איבעריקע זענען אלע געוועזן פון י. ל. פ., פלאי, לצפר און פ. צו די אלע זאכן האט פרץ נאך צוגעגעבן א פעליעטאן ליטעראטור און לעבן, אונטערגעשריבן „דער לץ פון דער רעדאקציע“, דעם ארטיקל אייגנטום, אונטערגעשריבן — ד"ר שטיצער, און ענדלעך אן איבערזעצונג פון א דערציילונג פון מאריא קאנאניצקא, אונטערגעשריבן — פלאי.

אחוץ דעם פעליעטאן און דעם לייט-ארטיקל, וועלכע ער האט אנגעשריבן ספעציעל פאר דעם זאמלבוך, האט פרץ אלע אנדערע זאכן געהאט שוין לאנג אנגעשריבן. באנציע שווייג און דאס שטריימל זענען שוין אפילו געוועזן געדרוקט אין דער ניריארקער ארבעטער צייטונג, ווו בנימין פייגנבוים איז געוועזן מיטערדאקטאר — א ווארשעווער ייד, וועלכער האט געקענט פרצן און צוגעצויגן אים צו מיטארבעטערשאפט. פרץ האט עס באהאלטן פון ספעקטארן, וועלכער וואלט זיכער ניט דערלאזן אריינצוגעבן אין דעם זאמלבוך זאכן, וואס זענען געוועזן געדרוקט אין א סאציאליסטישער צייטונג. (מיר איז דאס געשען אין עטלעכע יאר ארום מיט א סך א גרעסערן גייסט ווי מרדכי ספעקטאר: אחד-העם האט מיר אומגעקערט א דערציילונג, וועלכע ער האט אנגענומען פאר דעם השלוח, ווייל זי איז געוועזן געדרוקט אין דער ארבייטער צייטונג. דאס איז געוועזן מיינ ערשטער און לעצטער פרוו צו שאפן אין העברעיִש). איז געוועזן גוט וואס ספעקטאר האט דאס ניט געוויסט, ווארעם די ביידע זאכן, באנציע שווייג און

דערלויבן, און פרץ איז אַרומגעגאַנגען אָן אויפֿגערעגטער, ווי אַ גאַנץ גרויסע זאַך שטייט אים פֿאַר.

אין דער אייגענער צייט איז אונדז טאַקע פֿאַרגעשטאַנען אַ גאַר גרויסע זאַך: אַ דערלויבעניש אויף אַ טעגלעכער צייטונג! ספּעקטאַר האָט געהאַט גרויסע פֿאַרבינד־דונגען אין פעטערבורג, געלטמענטשן און גרויסע קנאַקערס אין די רעגירונג־קרייזן. זיי האָבן זיך אונטערגענומען צו שאַפֿן אים די דערלויבעניש אויף אַ טעגלעכער צייטונג אין ייִדיש. עס האָט זיך געפֿירט אַ נערוועזע קאַרעספּאַנדענץ, טעלעגראַמעס זענען געפֿלויגן, פֿון פעטערבורג זענען אָנגעקומען גאַר פֿריילעכע ידיעות, אַט־אַט, און די דער־לויבעניש וועט זיין אין אונדזערע הענט. געהאַלטן שוין אַזוי ווייט און אַזוי זיכער, אַז איין נאַכט האָבן מיר אַלע דריי דורכגעוואַכט ביי פֿרצן אין דער היים, אויסאַרבעטנדיק די פֿראַגאַם פֿון דער צייטונג, איינטיילנדיק צווישן זיך די אַרבעטן אין רעדאַקציע און אין דער אַדמיניסטראַציע. מאַרגן, העכסטנס איבערמאַרגן, וועט אָנקומען פֿון פעטערבורג די פֿריידיקע טעלעגראַם. דאָס איז געוועזן קורץ פֿאַר פּסח. פֿרילינג, אויפלעבונג און אַ ווונדערבאַרער הלום. עמעצער האָט זיך אין דער לעצטער מינוט אַריינגעמישט און קאַליע געמאַכט.

„געוועזן גוט אַ ביסל אַ פּלי טאַן זייער הויך“, איז געוועזן פֿרצעס באַמערקונג, און מיר האָבן זיך אומגעקערט צוריק צו אונדזערע יום־טובֿ־בלעטלעך. דאָס ערשטע יום־טובֿ־בלעטל לכּבוד פּסח איז ערשט אַרויס פֿון דרוק. די נאַכט, ווען דאָס בלעטל איז אַרויף אויף דער דרוקמאַשין, איז ביי אונדז געוועזן אַ וואַכנאַכט. פֿרץ און אידן האָבן עס צוגע־בראַכט אין דער דרוקעריי, ביז מיר האָבן געקאַנט מיטנעמען מיט זיך צוויי פֿאַרטיקע עקזעמפּלאַרן. פֿרץ האָט זיך אַרומבאַוועגט איבער דער שלעכט באַלויכטענער און שלעכט ווענטילירטער דרוקעריי, ניט געקאַנט געפֿינען קיין אַרט, ניט אַרויסגעלאָזט דעם פֿאַפֿיראַס פֿון מויל, געלאַכט און געוויצלט זיך. ווען דער ערשטער בויגן איז אַראָפּ פֿון דער מאַשין, האָט ער זיך געלאָזט מיט אים טאַנצן און גלייך גענומען אים לייענען, כאַטש ער האָט גוט געוואוסט יעדע זאַך אין אים. אָבער ווי וועלן זיך די זאַכן לייענען איצטער געדרוקטע? וואָס פֿאַר אַן איינדרוק וועלן זיי מאַכן? ווי וועלן זיי זיך אַנזען?

אין דעם דאָזיקן ערשטן בלעטל האָט פֿרץ געהאַט אַ קליינעם אַרטיקל אויף דער ערשטער זייט: עס גייט צו פּסח (דאָס בלעטל שטעלט זיך פֿאַר די לייענער און ווינטשט זיי, אַז זיי זאָלן „אויפֿס יאַר דעם גאַנצן מה נשתנה מיט דעם עבדים היינו“ פֿאַרגעסן), אַ ליד חרוסת און אַ מעשהלע די רויז — אַן אַלעגאָריע אויף אַ מיידל, וועלכע בענקט נאָך ליבע און שטאַרבט אין אַנטוישונג. אַ טעמע, צו וועלכער פֿרץ האָט זיך אַ סך מאל אומגעקערט אין ליד, דערציילונג, שפּעטער אויך אין דראַמאַטישער פֿאַרעם און ענדלעך אויך אין ביי נאַכט אויפֿן אַלטן מאַרק. דאָס מעשהלע די רויז האָט ער געהאַט שוין לאַנג אָנגעשריבן און, כאַטש ער האָט שוין געהאַט נייע זאַכן אויף דער דאָזיקער טעמע, האָט ער געוואַלט, די רויז זאָל זיין געדרוקט צו ערשט. זי איז פֿאַר אים געוועזן די קווינטעסענץ פֿון דער דאָזיקער טעמע.

ער איז שטאַרק געשפּאַנט געוועזן, ווי וועט דער עולם אויפֿנעמען די מעשה, געוואַלט זי זאָל געפֿעלן און איז געוועזן אַנטוישט, ווען דער אַפרוף איז ניט געוועזן קיין גינסטיקער, און אַפֿילו באַליידיקט און אויפֿגעבראַכט, ווען די קריטיק האָט זיך דערלויבט אַפּצולאַכן פֿון איר. דער העברעיִשער פֿאַרלאַג אחיאָסף האָט אויף זיך גענומען

Glückselig

צו באַקעמפֿן די בלעטלעך, וועלכע האָבן אָנגעהויבן אויסצוזען געפּערלעך, דאָס בעסטע קאַמפּסמיטל איז געלעכטער, און דוד פּרישמאַן האָט זיך גענומען צו פֿאַרלאַכן די בלעט־לעך צום טויט. אונטער דעם נאָמען גאַלדבערג האָט ער אין אַ בלעטל לאַקש, וואָס האָט אויסגעזען אין פֿאַרמאַט און דרוק פּונקט ווי די יום־טובֿ־בלעטלעך, פֿאַרחווקט אַלץ, וואָס איז געוועזן אין די בלעטלעך, און דער עיקר האָט ער זיך אַרויפֿגעוואָרפֿן אויף פֿרצעס די רויז. אין בלעטל טרייסט האָט פֿרץ רעאַגירט אויף דעם אין אַ פעליעטאַן קראַנקע נערוון (אונטער דעם פּסעוודאַנים „דער לץ פֿון דער רעדאַקציע“) בזה הלשון: „אַ ניי געבאַרענער ד״ר דע פּילאַסאַפּיע האָט די רויז ניט פֿאַרשטאַנען... מאי פּולי האַי? צי טרעפט איין מאַל, אַז אַ דאַקטאָר דע פּילאַסאַפּיע פֿאַרשטייט ניט וואָס ער לעזט און זעצט אַפֿילו איבער וואָס ער פֿאַרשטייט ניט? עס איז מעשים בכל יום! און דווקא ניט דעריבער ווייל די זאַכן זענען צו טיף, נאָר ווייל אַ דאַקטאָר דע פּילאַסאַפּיע איז טייל מאַל אַזוי פּלאַך, אַזוי פּליטקע, אַז עפעס טיפּערס קאַן זיין מוח ניט כאַפֿן... איז אָבער דער דאַקטאָר דע פּילאַסאַפּיע אַזוי נערוועז, אַז ער מוז אויפֿשרייבן, לאַקש, און עס טרעפֿן נאָך אַזוינע נערוון־קראַנקע, וואָס באַצאָלן דערפֿאַר...“ פּדי צו פֿאַרשטיין דעם שפּייץ פֿון פֿרצעס ענטפּער, דאַרף מען וויסן, אַז דוד פּרישמאַן האָט יעמאַלט געלאָזט אַפּדרוקן וויזיט־קאַרטן מיט דעם טיטל — „דאַקטאָר דע פּילאַסאַפּיע“ ביי זיין נאָמען — אַ טיטל, אויף וועלכן ער האָט קיין רעכט ניט געהאַט, ווייל ער האָט אים פֿון קיין אוניווערסיטעט ניט באַקומען... ווי די מעשה איז, פּרישמאַנען איז ניט געלונגען צו פֿאַר־לאַכן די יום־טובֿ־בלעטלעך צום טויט, און נאָך אַ צווייטן פֿאַראַדיע־בלעטל האָט אחיאָסף אַוועקגעלייגט דעם וואָפֿן.

6

מיר האָבן טריומפּירט. דער אַנפּאַל אויף די בלעטלעך האָט באַוווּן, אַז זיי טרעפֿן אין ציל. וואָס דער אַנפּאַל האָט זיי ניט געשאַט נאָר אַפֿילו גענוצט האָט באַוווּן, אַז זיי שטייען פעסט, נעמען זיך אָן, שלאַגן וואַרצלען. אָבער שוין די צוגרייטונג צום אַנפּאַל האָט דערשראַקן ספּעקטאַרן. ער האָט געהאַט אַ סך אויסצושטיין צוליב מיין יעבֿץ־אַרטיקל אין זיין הויז־פּריינד און דערפֿילט, אַז ער איז צו ווייט פֿאַרקראַכן אין זיין שותפות מיט פֿרצן און פּינסקי, בעת ער געהערט גאַר צו דער וועלט פֿון אחיאָסף און דוד פּרישמאַן. איז ער אַרויס פֿון די בלעטלעך און אָנגעהויבן אַרויסצוגעבן אייגענע בלעטלעך. אַרויסגעגעבן אַ בלעטל אָדער צוויי און אויפֿגעהערט. די יום־טובֿ־בלעטלעך האָבן נאָר געוואונען פֿון די אַלע פּרווון צו שעדיקן זיי.

אויך פֿרץ האָט פּערזענלעך אַ סך געוואונען. דער אַנפּאַל אויף אים איז געוועזן די בעסטע רעקלאַמע. ער איז געוואָרן מיטלפּונקט. מען האָט אָנגעשטעלט אויף אים שפּאַק־טיוון: זעט, דער שרייבער פֿרץ האָט זיך פֿאַרמאַסטן אונטערצוגראַבן יסודות! אונטער די אָנגעשטעלטע שפּאַקטיוון האָט ער ערשט רעכט דערפֿילט זיינע פּוחות. אין אַט די קליינע בלעטלעך האָט ער גרויס אַ וואַקס געטאַן.

ווי ער האָט אין זיי צעפֿירט די הענט! ער האָט זיך פֿאַרזען מיט אַכט פּסעווד־דאַנימען: פּלאי, לאַמפּנפּוצער, לצפּר, לץ פֿון רעדאַקציע, ניט קיין בטלן, ד״ר שטיצער, היתום מנעמיראַוו, בן תמר, אונטערגעשטעלט זיי אונטער לידער, דערציילונגען, קריטיקן, וויסנשאַפּטלעכע אַפּהאַנדלונגען, פעליעטאַנען און אָנגעפֿילט בלעטל נאָך בלעטל. עס האָט זיך אים געשריבן. אַפֿילו אין דער גמיע, ווען נאָר אַ פּרייע מינוט, איז ער געשטאַנען

איבער זיין פולט און האָט געשריבן. ווי עס ווייזט אויס, האָט ער דאָרטן געהאַט אַ סך פרייע מינוטן, ווייל כמעט יעדער מאָל, ווען איך האָב אים באַזוכט אין דער גמינע, איז ער געשטאַנען איבער זיין פולט און געשאַפן זיינע אויגן האָבן יעמאַלט געקוקט אַזוי ווייט און פרעמד, און זיין צונג האָט זיך קוים באַוועגט.

דער דערפאַלג פון די יום־טוב־בלעטלעך און פרצעס אויפשטייג האָבן באַווויגן אַן אַלטן פריינד און חסיד זיינעם, דעם העברעיִשן פאַרלעגער ש. ב. שוואַרצבערג, אַנצור הייבן אַרויסצוגעבן אַזעלכע בלעטלעך אויף העברעיִש. ווען ער איז געקומען מיט זיין פלאַן צו פרצן, האָט פרץ זיך אַנגעכאַפט. די ביידע שפראַכן זענען געוועזן איינס אין אים. אַונטצולעבן זיך גלייכזייטיק אין ביידע שפראַכן, וואָס פאַר אַ גליק! וואָס פאַר אַ גע־שעניש! קעמפער זיין מיט ביידע פּויסטן! אין דער קורצעסער צייט האָט ער צונויפ־געשטעלט אַ בלעטל אונטער דעם טיטל החץ. דער טיטל איז אַפּקלאַנג פון דער קעמ־פּערישקייט אין אים. אַבער אויף דער העברעיִשער גאַס האָט החץ ניט געפונען דעם אַפּרופֿ, וואָס דאָס בלעטל פּייל פון בויגן אויף דער ייִדישער גאַס. דער באַגייסטערטער שוואַרצבערג איז שנעל אַפּגעקילט געוואָרן. און אַ צווייט בלעטל איז ניט אַרויס.

אין דער זעלביקער צייט — דאָס איז אַלץ געוועזן אין 1894 — האָט שוואַרצבערג אַרויסגעגעבן אַ קליינע זאַמלונג פון פרצעס העברעיִשע לידער אונטער דעם נאָמען העוגב. דער נאָמען „העוגב“ — די פלייט — האָט זיך אויסגעצייכנט געפאַסט צו זיי. קריטיקער, און אין זייער שפיץ דוד פרישמאַן, זענען געוועזן שאַרף אין זייער קריטיק, ווייל זיי זענען געווען אין סטיל פון היינריך היינעס לידער. אַבער ווער איז ניט געשטאַנען אונטער היינעס איינפלוס? ניט ווייניקער דאָך דוד פרישמאַן אַליין. אַבער געקליבענער זילבער איז געוועזן פרצעס שפראַך, און זיכער זענען די לידער געוועזן גאַנץ ניי אין דער דעמאָלטיקער העברעיִשער ליטעראַטור.

האָט ער זיי אַרויסגעצויבערט פון דער פלייט, ווען ער איז געוועזן פול מיט דער קעמפּערישקייט פון די יום־טוב־בלעטלעך? איך ווייס ניט, ווען ער האָט זיי געשריבן, אַבער איך האָב געזען, ווי ער איז געזעסן ביי זיין שרייבטיש, גערייכערט זיין פאַפּיראַס און געמאַכט אויסבעסערונגען אין די לידער און איבערגעלעבט זייער זיסקייט. זיכער האָט ער זיי שוין לאַנג געהאַט אויפגעשריבן, און דאָך מעגלעך, אַז ער האָט זיי געשריבן גלייכ־צייטיק מיט זיינע פעליעטאַנען, לידער און דערציילונגען פאַר די יום־טוב־בלעטלעך. אין דער רייכקייט פון זיין נשמה איז געוועזן פלאַץ פאַר אַלץ. ער האָט זיך לייכט געקאַנט אַריבערטראַגן פון איין שטימונג אין אַ צווייטער, און אין יעדער שטימונג זיין ער, שיין און שאַרף, ליבהאַבער און קעמפּער.

ער איז געוועזן גאַנץ שטאַלץ אויף זיין העוגב. און ער, וואָס האָט אין זיין מאַניש באַדויערט, וואָס זשאַרגאָן האָט ניט „קין רעכטן קלאַנג, קיין טאָן פאַר ליבע, קיין פאַסנד וואָרט, קיין סטיל“, איז אפשר באַווירקט געוואָרן פון זיינע העוגב־לידער צו פרובירן זיין פּוּח אין אַט דער ליבלאַזער שפראַך. און ער הייבט אָן צו געפינען אין ייִדיש וואָרט און סטיל און קלאַנג און טאָן פאַר אַ האַרץ, וואָס פאַרשמאַכט אין ליבע. און אויב זיינע העברעיִשע לידער אין דעם העוגב זענען געוועזן גאַנץ ניי אין דער העברעיִשער יזער דיכטונג, זענען די ייִדישע ליבעלידער זיינע געוועזן — עפאַכע מאַכנדיק. קיינער פאַר אים האָט זיי אַזוי ניט געזונגען, ווי די העוגב־לידער זענען זיי היינעיש, אַבער ער האָט ניט נאָכגעמאַכט היינען באַווסטזיניק, עס האָט זיך אים געזונגען און

\*

Heine

געשריבן אַלאַ היינע, ווייל ער איז געוועזן אַ שטיק היינע, אַ גלגול פון היינען. אין זיין טאַלאַנט און אין זיין וועלטבאַנעם, אין זיין האָס צו דער אַרומיקער העסלעכקייט און אין זיין ליבע צו פרייהייט, אין זיין רעוואַלוציאַנערישקייט.

איז ער עס אויך געוועזן אין פרט פון ליבע און ליבשאַפטן? האָט ווירקלעך ווען איינע „געצילט און געטראַפֿן“, און ער איז געלעגן ביי אירע פיס? און איז געוועזן נאָר די איינע? ער איז געוועזן שטאַרק פאַרליבט אין זיין פּלה און לאַנגע יאָרן נאָך זייער חתונה שרייבט ער איר נאָך הייס פאַרליבטע בריוו. אַבער ווען ער איז שוין ביי זעכציק, שרייבט ער פאַרליבטע בריוו צו דער „דאַמע ביים מעער“, דער שיינער וואַרשעווערין — מאַדאַם שאַפּיראַ, וועלכע האָט זיך געפונען דעמאַלט ביים באַלטישן ים. ער שרייבט איר פון דער שווייץ אויף אַ פּאַסטקאַרטל: „דאָ בין איך געווען צווישן טאָג און נאַכט, פון עמעצן געטראַכט...“ אַדער: „איך זע אייך באַשיינפּערלעך. איר טרעט פון מיר נישט אַפּ...“ אַדער: „איך האָב אייך געוואָלט שרייבן, אויב נישט יעדע שטונדע, וועניגסטנס יעדן טאָג...“ אַ יונגע דיכטערין, אַן אַנפאַנגערין, ראַזאַ יאַקובאוויטש, האָט אים צוגעשיקט אַ ליד פאַר זיין זאַמלבוך ייִדיש — דאָס איז געוועזן אַרום 1910 — און ער האָט איר געענטפּערט מיט זיין מיינונג וועגן דעם ליד און פאַרענדיקט דעם בריוו: „כ׳בין נייגעריק צו זען אייך. קענט איר נישט איינשיקן אייער פּאַטאַגראַפֿיע?...“ אין פּרילינג 1895 שרייבט ער צו יעקב דינעוואַן: „כ׳האָב שוין אויפּגעהערט צו זיין אַן איינגייער צווישן פּרויען, און איינער פון הענוגים פון דער וועלט איז פּוּח מיר בטל געוואָרן...“

זאָל איך דערציילן? איך האָב עס נאָך קיין מאָל ניט דערציילט אין אַלע מיינע דערינערונגען וועגן פרצן. איך האָב אַבער אויך קיין מאָל ניט באַרירט די טעמע פּרץ און פּרויען.

**שרה צוקערמאַן**

באַלד ווי איך בין געקומען פון ווין אין וואַרשע, בין איך באַקאַנט געוואָרן מיט **שרה צוקערמאַן** דער טאַכטער פון דעם פאַרשטאַרבענעם כּוּכּהענדלער, פאַרלעגער און העברעיִשן שריפטשטעלער אברהם צוקערמאַן. זי איז געוועזן שיין, קלוג און געבילדעט, אַ לערערין, וועלכע האָט געהאַט אַן אייגענע מיידלשול. זי האָט אַפּגעהיט איר שול, געלייענט ביכער אין עטלעכע שפראַכן און געווסט, אַז עס זענען פאַראַן באַוועגונגען, וועלכע עס איז גלייכער פאַר איר אויסצוווייכן. איך בין אַבער געקומען צו איר מיט דעם שלעכטן געדאַנק אַריינצוציען זי אין דער באַוועגונג, פאַר וועלכער זי האָט זייער מורא געהאַט. מיר זענען שנעל באַפריינדט געוואָרן, כאַטש מיר האָבן שטאַרק פּאַלעמיוזירט צווישן זיך און כאַטש מיין באַקאַנטשאַפט האָט זי אַ ביסעלע געשראַקן. שפּעטער אַ וויילע האָב איך זי באַקאַנט געמאַכט מיט פרצן, וועלכער האָט זיך געוונדערט, וואָס ער, אַ וואַרשעווער, האָט ניט געווסט, אַז ביי אברהם צוקערמאַן איז פאַראַן אַזאַ שיינע טאַכטער. פון פאַרזי איז אַנגעפאַרן קיין וואַרשע אסתר גאַלדע, אַ יונגע, שיינע סטודענטקע, אַ פריינדין פון די פרצעס. פרץ האָט זי מיר שטאַרק געלויבט און באַלד אויך ווי אַנגע־הויבן צו ריידן מיר אַ שידוך: די גאַלדע פאַסט זייער פאַר מיר, ווייל צו אַלע אירע מעלות איז זי נאָך אַ סאַציאַליסטקע — איז זי ניט ווי באַשטימט פאַר מיר? איך האָב זיך אַפּגעוויצלט: ער מוז דאָך וויסן, אַז איך נעם ניט אָן קיין טעמע, צו וועלכער איך האָב זיך ניט דערטראַכט אַליין. איין אַוונט זענען מיר אַלע פיר געוועזן אין אַ קאַפּע: פּרץ, גאַלדע, צוקערמאַן און איך. פּרץ האָט פאַרפירט אַ געשפּרעך, וואָס האָט געדאַרפט פאַראינטערעסירן גאַלדען און מיר, און ער האָט אונדז טאַקע פאַראינטערעסירט. ווען

lose letters

falls in lose



מיר זענען געוועזן געדיכט אין דעם געשפרעך, האט זיך פּרץ צוריקגעצויגן פון אים און פאַרנומען זיך מיט שרה צוקערמאַן. ווען מיר זענען אַרויס פון קאַפּע, האט ער פאַרגע- שלאָגן, אַז ער וועט אַפּירן פּריילין צוקערמאַן אַהיים און פאַרענדיקן מיט איר זייער געשפרעך, און איר וועל אַפּירן פּריילין גאַלדע און פאַרענדיקן מיט איר אונדזער גע- שפרעך. אַזאַ פאַרשלאָג איז באַשלוס. איר אויף מיין וועג האָב טאַקע פאַרענדיקט מיין געשפרעך און געבראַכט מיין באַגלייטערין צו איר היים, אָבער פּרץ האָט איר זיין וועג געמאַכט זיין באַגלייטערין אַ ליבע-דערקלערונג, פאַר וועלכער זי האָט אים געלאָזט שטיין און אַוועקגעאַיילט פון אים.

זי האָט דאָס מיר אויף מאַרגן דערציילט, אויפּגערעגט און היסטעריש, און איר האָב געפּילט, אַז זי דערציילט מיר ניט אַלץ, אַז זי שעמט זיך אפּשר אַלץ צו דערציילן. איר בין אין איר ניט געוועזן פאַרליבט און האָב אויף פּרצן ניט געדאַרפט אייפּערזוכטיק ווערן. אָבער די גאַנצע זאַך האָט זיך מיר ניט געגלויבט. ווי איז עס מעגלעך, אַז פּרץ, מיין פּרץ, דער אויפּקלערער, דער קעמפּער, דער יום-טובֿ-בלעטלעך-פּרץ זאַל זיך אַזוי באַנעמען! נאָר שרה צוקערמאַן האָט דאָך געוויס ניט אויסגעטראַכט אַזאַ מעשה, און וואָס זי האָט דערציילט שטימט מיט דעם, וואָס פּרץ האָט מיך געשטופּט אין די אַרעמס פון דער גאַלדע... איז ווי זאַל איר מיך האַלטן מאַרגן, ווען איר וועל קומען צו אים? די בעסטע זאַך מאַכן זיך ניט-וויסנדיק. זי האָט עס מיר ניט דערציילט...

איר בין אַריינגעקומען צו אים מיט געשעפּטווערטער און די גאַנצע צייט געהאַלטן זיך אַזוי, אַז ער האָט געמוזט אַננעמען, אַז איר ווייס גאַרנישט. אָבער אין אַ פאַר טעג אַרום האָט ער מיר אַ זאַג געטאַן: „פּינסקי, איר האָט גרויסן ערפאַלג ביי פּרויען. די שרה צוקערמאַן איז אין איר שטאַרק פאַרליבט, איבער די אויערן. אסתר גאַלדע איז אויפן וועג צו פאַרליבן זיך אין איר, און מאַדאַם העלענע פּרץ האָט איר אויך ליב... זי זאַל ליב האָבן אַ ליטוואַק איז גלאַט אַ ווונדער...“ אויף מיין פּראַגע, פון וואָנען ווייס ער, אַז שרה צוקערמאַן איז פאַרליבט אין מיר און נאָך שטאַרק, האָט ער געענטפּערט: „זי האָט עס מיר אַליין געזאָגט, און אַז איר האָב זי געוואַלט אַ קוש טאַן, האָב איר געהאַט אַ בייזן סוף...“

איצטער האָב איר געוויסט, וואָס שרה צוקערמאַן האָט באַהאַלטן פון מיר. איר האָב זי נאָר נאָך אַ פאַר מאל באַזוכט און אויפּגעהערט צו טרעפּן זיך מיט איר, ווייל דעמאַלט איז שוין געוועזן אין וואַרשע ספּעקטאַרס שיינע שוועגערין.

אָבער אויך מיט ספּעקטאַרס שוועגערין האָט פּרץ געפרוּווט אַ פּלירט טאַן. דאָס איז שוין געוועזן נאָך מיין אַפּפּאַר אין בערלין. מאַדאַם פּרץ, וועלכע האָט זיך באַצויגן פּריינדלעך צו מיר, האָט געליבט מיין האַדלעך. זי פּלעגט זי איינלאָזן צו זיך און אַפּט אויך קומען נאָך איר און נעמען זי צו זיך. פּרץ איז געוועזן שטאַרק צופּרידן פון אירע אַפּטע באַזוכן, נאָר ער האָט געוואַלט, זי זאַל ניט זיין אַזוי קאַלט צו אים און צוריקגע- צויגן. ווען ער האָט איר קעלט ניט געקאַנט פאַרטרייבן — זי האָט געוויסט די מעשה מיט שרה צוקערמאַן — האָט ער געוואַלט אויסגעפינען, צי ספּעקטאַרס שיינע שוועגערין איז אַזוי קאַלט, ווייל ער, פּרץ, דער עלטערער מענטש, אינטערעסירט זי ניט, אָדער ווייל זי איז טאַקע שטאַרק פאַרליבט אין פּינסקי. האָט ער געפרוּווט אַראַפּזעצן מיך אין אירע אויגן. נאָך אַלעם דעם איז פּינסקי בלויז אַן אַנפאַנגער, און זי האָט געדאַרפט ליבן אַ שוין געמאַכטן, אַ ווערטפּולערן. מיין האַדל איז מער זיין שוועל ניט אַריבער. ניט

קוקנדיק אויף אַלע פאַרבעטונגען פון מאַדאַם פּרץ. ערשט פאַר איר אַפּפּאַר צו מיר אין בערלין איז זי אַריינגעקומען צו די פּרצעס צו געזעגענען זיך מיט זיי. ער איז געוועזן זייער גערירט, געווינטשן איר גליק, פאַרויכערט זי, אַז קיין בעסערן און ווערטפּולערן האָט זי ניט געקאַנט אויסקלייבן און אַז דאָס זאָגט ער שוין ניט אויף צופּלייסן. ווען קורץ נאָך איר אַנקום האָב איר אויפּגעשריבן מיין דערציילונג ליבע (דריטע דערצייל- לונג אין ערשטן באַנד פון מיינע דערציילונגען). האָט פּרץ מיר געשריבן, אַז מען קאַן דערקענען, ווער עס געפינט זיך לעבן מיר. (דעם דאָזיקן בריוו ווי איר אַלע אַנדערע בריוו, וועלכע איר האָב געקראָגן פון פּרצן פאַר די פּיר יאָר בערלין, האָב איר פאַר מיין אַפּפּאַר קיין ניריאַרק פאַרפאַקט צוזאַמען מיט מיין גאַנצער קאַרעספּאַנדענץ — עטלעכע זייער אינטערעסאַנטע בריוו פון מיכה יוסף בערדיטשעווסקי, יהודה שטיינבערג, בן ציון גוטמאַן א"א — אין אַ קעסטל און אַרויפּגעשטעלט אויפן בוידעם איבער מיין דירה אין אַלטאַנער שטראַסע 18. מיין פּרוי, וועלכע איז מיר נאָכגעפאַרן דריי חדשים שפּעטער, האָט אין גאַנצן פאַרגעסן דעם בוידעם מיט אַלץ, וואָס מיר האָבן דאַרטן געהאַט).

7

פון אַ בריוו צו יעקב דינעזאָן פון 23סטן אַפּריל 1894 לייענט מען אַרויס, אַז דינעזאָן האָט עס באַטראַכט ווי אַ „חילול השם“, וואָס פּרץ האָט פאַרבונדן זיין נאָמען מיט ספּעקטאַרס נאָמען, און פּרץ טוט אים צוליב און פאַרשפרעכט אים, אַז „פון איצט אַן און שטענדיק וועט ספּעקטאַרס נאָמען נישט זיין אויף מיינע אויסגאַבעס“, כאָטש דערמיט הרגעט ער אַוועק „אַן רחמנות די אויסגאַבע, וואָס וועט בלייבן ליגן ווי אַ שטיין...“ אין דער צייט, וואָס דאָס ערשטע בלעטל לכּוּד פּוס פּרץ „איז פאַרשפּרייט געוואָרן אין לויף פון וואָכן אין צאָל פון 3000 עקו., איז ער זיכער, אַז די איבעריקע וועלן זיך נישט פאַרקויפּן...“ דער דאָזיקער בריוו, מוז איר זאָגן, איז געשריבן געוואָרן נאָר צוליב שלום-בית מיט דינעזאָנען, וועמען פּרץ האָט געוואַלט האָבן לעבן זיך. דער אמת איז, אַז ספּעקטאַר, ווי איר האָב פּרזער דערמאַנט, האָט פאַרלאָזן די יום-טובֿ-בלעטלעך, ווייל זיי זענען אים געוואָרן צו ראַדיקאַל. די טענדענץ האָט אים פאַרטריבן, אָבער ניט דינעזאָן, וועלכער האָט דאָ געשפּילט אַ מיאוסע ראַלע. און דער אמת איז, אַז אויך די ווייטערע אויסגאַבעס זענען ניט געבליבן „ליגן ווי אַ שטיין“.

די יום-טובֿ-בלעטלעך זענען געוואָרן גרויסער דערפאַלג. בלעטל נאָך בלעטל איז זיך גוט צעגאַנגען. זיי זענען געוואָרן שנעל פּאָפּולער צווישן די מאַסן, מען האָט זיי פּלייסיק געלייענט, מען האָט זיי דיסקוטירט. מען האָט געוואַרט מיט אומגעדולד אויף יעדן נייעם בלעטל, און מיט זיי איז געוואָקסן דער נאָמען פּרץ. ער איז געוואָרן אַ ווונדער-קינד, וואָס קאַן שרייבן אונטער אַכט פּסעוודאָנימען. מען האָט אַפּילו אַנגענומען, אַז אויך פּינסקי, וועלכער האָט זיך עפעס באַוווּזן פון העלער הויט, אַ ניט-אַנגעזאָגטער, איז ניט אַנדערש ווי נאָך אַ פּסעוודאָנים פּרצעס. ווען איר בין אַרויסגעפאַרן צו אַראַגאַניזירן די „זשאַראַגאַן-קאַמיטעטן“, האָט מען אין ווילנע, מינסק און ביאַליסטאָק געהאַט צו מיר טענות, פאַר וואָס איר פאַרלייקן, אַז איר בין פּרץ. אין מיינע רעדעס האָב איר גערעדט וועגן פּרצן, גערעדט באַגייסטערט, ליבנדיק און לויבנדיק. דאָס איז געוועזן דער בעסטער באַווייז, אַז איר בין דאָס אַליין פּרץ, וואָרעם ווי קאַן עס אַ שרייבער ריידן אַזוי באַגייסטערט וועגן אַן אַנדער שרייבער און וועגן זיך גאַר ניט ריידן?... אין מאַהי

tuific  
sucaro

לעוו און וויטעבסק, יווי מען האט מיך געקענט, איז געוועזן דאס גערייד, אז איך האב געמוזט דערציילן, ווי פרץ זעט אויס און אז ער איז צוויי מאל אזוי אלט ווי איך, און אויב איך רייד וועגן אים מיט אזוי פיל ליבע און באגייסטערונג, איז עס דערפאר וואס ער איז עס ווערט — „וואו ראייה, איר אליין הייבט אן אלץ מער און מער צו ליבן אים און אלץ מער און מער צו באגייסטערן זיך פאר אים...“

און דאס איז געוועזן גרויסער אמת דער עיקר אין די ארבעטער־קרייזן. ביי ארגאניזירטע יידישע ארבעטער אין ווארשע איז אפילו וואך געווארן א פארלאנג צו טרעפן זיך מיט פרצן, איך האב זיך אנגענומען דורכצופירן א באגעגעניש.

פרץ איז געוועזן סאציאליסטיש געשטימט און צווישן זיינע יידיש־פּוילישע פריינד זענען געוועזן א סך, וואס האבן געשפילט א ראָלע אין דער פּוילישער סאציאליסטישער פּאַרטיי (S.O.S.), ווי די אויבן דערמאָנטע אסתר גאלדע און איר ברודער. זיינע אויגן און געדאַנקען זענען געוועזן געווענדט צו א נייער וועלט, וועלכע וועט אויפשטיין דורך א רעוואָלוציע. ווייל אנדערש קאָן זי ניט אויפשטיין. ווי גוט, ווען די רעוואָלוציע וואָלט געקומען באַלד, און ער וואָלט זי געזען מיט זיינע אויגן, דורכגעלעבט זי, דורכ־געשוידערט און דורכגעיובלט. אבער ער וואָלט ניט געוואָלט זיין קיין אַנטוילנעמער. ער האָט פיינט געהאַט ברוטאַלן קאַמף, ניט געקאַנט אויפהייבן די האַנט אויף צו געבן אַ פאַטש. אפילו מיטן וואָרט איז ער געוועזן זייער אַפּגעהיט. ער האָט ניט געקאַנט ווערן מיטגליד פון אַ פּאַרטיי, וואָס פּריידיקט קאַמף און וועט אין נאַמען פון באַפּריינג און אויסלייזונג נעמען זיך צו ביקסן, באַמבעס און באַריקאַדן.

אלע זיינע סימפּאַטיעס זענען געוועזן מיט אונטערגעדריקטע, מיט די באַנטשע שווייגס. אין זיין יוגנט, אין זאַמאַשץ, האָט ער צוזאַמענגענומען יידישע בעל־מלאכות און געהאַלטן פאַר זיי לעקציעס וועגן יידישער געשיכטע. אין וואַרשע האָט ער עס ניט געטאַן. אין וואַרשע איז געווען אַן אַנדער יידישער אַרבעטער, וועלכער האָט געזוכט אַן אַנדער אויפקלערונג. ווען ער האָט געקאַנט פעסטשטעלן, אַז די יום־טוב־בלעטלעך ווערן פאַר פולער צווישן אַרבעטער, איז ער געוועזן איבערגליקלעך. ווען איך האָב אים איינגעלאָזן צו אַ פאַרזאַמלונג פון אַרבעטער, וואָס ווילן זיך באַקענען מיט דעם רעדאַקטאָר פון די יום־טוב־בלעטלעך און ליטעראַטור און לעבן, האָט ער אַזש אויפגעפלאַמט איבערן גאַנצן געזיכט, אַבער גלייך פאַרשאַטן מיך מיט פאַרלעגנהייטס־פּראָגעס. ווער זענען די אַרבעטער? וואָס זענען זיי? ווי קום איך צו זיי? בין איך זיכער מיט זיי? וואָס וועט ער דאַרפן טאָן? ריידן? פאַרלייענען? דאָך צו דער פאַרזאַמלונג איז ער געגאַנגען אין געהויבנסטער שטימונג.

די פאַרזאַמלונג איז פאַרגעקומען איין מאל אין אַן אַוונט אין דער דירה פון מיינע עלטערן, אויף פּאַווע נומער זעקס. עס זענען זיך צוזאַמענגעקומען אַ מאָן עטלעכע און צוזאַנציק פון די אינטעליגענטסטע אין דער אונטערערדישער באַוועגונג, פּוילישע יידן און ליטוואַקעס. די פּוילישע זענען כמעט אלע געוועזן מיטגלידער פון דער פּ.פּ.ס. די ליטווישע זענען געוועזן ס'רוב קאַנדידאַטן פאַר דעם קומענדיקן „בונד“. אלע האָבן געקאַנט פרעגן פּראָגעס און נעמען אַ וואָרט און פאַרשטיין אַ רעדע, וואָס איז אויסגעפילט מיט רמזים, מיט בליצן און פינטעלעך.

פרץ איז אַריינגעקומען אויפגעלעבט, מיט אַ ברייטן שמייכל אויף זיין געזיכט, מיט אַ קענטיקן באַשלוס צו פילן זיך מיט די רעוואָלוציאַנערע אַרבעטער פּריי און

discovers  
Warsaw  
WC

היימיש. ער האָט יעדן איינעם חבריש געדריקט די האַנט און אַטאַט וועט ער, דוכט זיך, עפעס זאָגן. אַז ער האָט זיך אַוועקגעזעצט, האָט ער אַלעמען אַרומגעקוקט מיט זיינע קלוגע שמייכלענדיקע אויגן, פאַררייכערט און אַנגעבאַטן די אַנדערע מכבד צו זיין זיך, ווייל האַפנטלעך טוען זיי ניט נאָך פינסקי, וועלכער רייכערט ניט — און דאָס האָט ער געזאָגט אויף פּויליש. עס איז געוועזן מיין טעות: איך האָב פאַרגעסן צו זאָגן אים, אַז ער וועט דאַרפן ריידן יידיש. ווען ער איז אַריינגעקומען, האָט ער זיך געווענדט צו מיר ווי געוויינטלעך אויף רוסיש, און איך האָב אים געענטפערט אויף רוסיש. איצטער האָט ער ניט געוואָס. אין וואָס פאַר אַ שפּראַך ער זאָל ריידן צו זיינע ליענער, וואָס זענען געקומען באַקאַנט צו ווערן מיט אים. ער האָט עפעס אין יענעם מאָמענט געהאַט אַ באַגריף, אַז אַרבעטער פון דער אונטערגרונט מוזן ריידן רוסיש אָדער פּויליש, כאָטש זיי ליענען די בלעטלעך. די אַרבעטער האָבן אים אַרויסגעהאַלטן. איינער און אַ צווייטער און אַ דריטער האָבן אים דערציילט, אַז זיי האָבן געלייענט און הנאה געהאַט פון באַנציע שווייג, פון דאָס שטריימל, פון די קליינע מעשהלעך פאַר גרויסע קינדער, און אַלע האָבן זיי גערעדט זייער גוט יידיש, כאָטש אין פאַרשיידענע אויסשפּראַכן. (געווען אפילו איינער אַ ליטוואַק, וואָס האָט גערעדט מיטן „סמך“, און איינער אַ ברעסט־ליטוואַקער, וואָס האָט אַרויסגערעדט אַ ה' וווּ מען דאַרף ניט, און פאַרשלונגען דעם ה' וווּ ער דאַרף אַרויסגעזאָגט ווערן). איינער מיטן נאַמען מאַנטליאַק, אַ מעטאַל־אַרבעטער, אַ פעפעסניק, האָט מיט אַ ברייטן וואַרשעווער אַקצענט דערקלערט, אַז עס זענען ניטאָ מער קיין באַנטשע שווייגס. עס זענען אויסגע־וואַקסן רבקהלעך — דאָס האָט ער אַנגעדייט אויף רבקהלעך אין מיין חיים משרת. — מען ווייס שוין, וווּ מען האַלט אין דער וועלט. עס איז קלאַנסקאַמף, און דער דאַרף איצטער געשילדערט ווערן, דער בריסקער — ער איז, דוכט זיך, געוועזן באַקאַנט אונטער דעם נאַמען שואל — און נאָך איינער, וועמעס נאַמען אָדער צונאַמען איך געדענק ניט מער. איך געדענק נאָר, אַז ער און שואל זענען ביידע געוועזן זייער שיינע בחורים מיט דורכגעגייסטיקטע געזיכטער — זיי ביידע האָבן אויפגענומען מאַנטליאַקס טעמע און אַנטוויקלט זיי. ביידע זייער געאיבטע רעדנער, און עס איז געוועזן קענטיק, אַז זיי האָבן שוין אויף דער דאָזיקער טעמע גערעדט. וואָס דאַרף טאָן אַ שרייבער, וואָס וויל העלפן דעם אַרבעטער־קלאַס. וואָס ער דאַרף שרייבן און ווי ער דאַרף ער ריידן. דער אַרבעטער פאַרשטייט אויך אַ ווונק, אַבער דער ווונק דאַרף זיין געצילט אויף וואָס דער אַרבעטער פאַרשטייט.

זיי האָבן אַפּגעערעדט, און מער האָט קיינער ניט גענומען דאָס וואָרט. עס איז געוואָרן שטיל. אַלע אויגן זענען געווען געווענדט צו פרצן. צו האָט אַנגעהויבן מיט אַ קאַמפלימענט צו די פאַררעדנער. ער באַוונדערט זייער יידיש. אויב זיינע שריפטן האָבן אין דעם אַ חלק, איז ער איבערגליקלעך. אַבער זייערע געדאַנקען זענען אַ פּראָג־ראַם פאַר אַ שרייבער, אַ פּאָדערונג, אַ געבאַט — עפעס, מיט וואָס ער קאָן ניט איינשטימען. ער האָט געשריבן באַנציע שווייג און דאָס שטריימל און גלייכצייטיק אַ רע־מאַנצער־אליד און מקובלים. אויף אַ מענטשן, וואָס האָט אַפּענע אויגן אויף דער גאַנצער וועלט, טאָר מען ניט אַרויפלייגן, ער זאָל קוקן נאָר אין איין זייט און אויף איין פינטעלע. אויב ער נעמט עס אויף זיך, מאַכט ער פון זיך אַ קאַליקע. וואָס מען דאַרף יאָ פאַרלאַנגען פון דעם שרייבער, איז: גערעכטיקייט, רחמנות, מאַראַל. דאָס זענען די

צוויי  
שטיל  
(.)  
פּראָג־ראַם

דריי מידות, אויף וועלכער די וועלט שטייט און האלט זיך, אדער דארף שטיין און האלטן זיך. וזהו ער ווארפט זיין בליק, מוז ער זוכן די דריי יסודות. ווו ער וועט זיי געפינען, דארטן וועט ער אויך געפינען דעם אמת, ווייל אמת האלט זיך אויף נאָר ווו עס איז פאראן גערעכטיקייט, רחמנות און מאַראַל...

די פאָרזאמלטע האָבן זיך צוגעהערט מיט דער גרעסטער אויפמערקזאמקייט, אָבער מיט אומצופרידענע געזיכטער און מיט אַ ביסל אומגעדולד: ניט דאָס האָבן זיי געוואלט פון אים הערן. וואָס ער האָט געזאָגט, האָט זיי געשמעקט מיט מגידות, ניט מיט קאַמף. און ער האָט אויך ניט גערעדט גלאַט. גערעדט, ווי ער וואָלט געזוכט ווערטער. מיט יאָרן שפּעטער איז ער געוואָרן, ווי מען דערציילט, אַ גלענצנדיקער רעדנער, און מען איז געלאָפּן אים הערן. אָבער יענעם אַוונט, אויף דער אסיפה מיט די אַרבעטער, איז ער ניט געוועזן גוטער רעדנער. ער האָט אַפילו קיין גלאַטן ייִדיש ניט גערעדט. ער האָט ווי געפילט, אַז די געדאַנקען, וואָס ער זאָגט דאָ אַרויס, פאַלן אויף אויערן, וואָס ווילן זיי ניט הערן, און אַז אַנשטאַט צו דערנענטערן צו זיך די אַרבעטער, דערווייטערט ער זיי פון זיך. ער האָט געוויסט גענוי, וואָס פאַר אַ רעדע עס דערוואַרטן פון אים אַרבעטער, וועלכע זענען מיטגלידער פון דער פּ.פּ.ס. אָדער פון דעם סאַציאַליסטישן אונטערגרונט. אָבער די דאָזיקע רעדע האָט ער זיי ניט געקאַנט האַלטן. ער איז געקומען געבן זיך, האָט ער ניט געקאַנט ריידן פון קלאַסנקאַמף, און גערעדט פון די דריי מידות, וואָס פילן אים אויס. ווען מען איז זיך צעגאַנגען, האָבן ביידע צדדים פריי אויפגעאַטעמט, ביידע צדדים שטאַרק אַנטוישט.

אויף מאַרגן האָט ער מיר געזאָגט: „איך האָב דעם עקזאַמען ניט אויסגעהאַלטן. די קלאַסנקעמפער מוזן זיין אַנטוישט. אָבער איך בין אויך אַנטוישט: איך האָב זיי ניט אַלץ געזאָגט. ווי מיינט איר: זיי וועלן דאָך ניט אויפהערן צו לייענען די יום־טוב־בלעטלעך? וועלן זיי נאָך הערן פון מיר“... „און ווייסט איר“, האָט ער שפּעטער אַ וויילע געזאָגט, „זיי האָבן אַלע גערעדט אַ בעסערן ייִדיש פאַר מיר. אַז ווען רייד איך ייִדיש? אין שטוב — פּויליש, אין דער גמיע — כּמעט שטענדיק פּויליש, מיט סאַקאַלאָון — פּויליש, מיט אַיך — רוסיש. ווייסט איר, מהיום והלאה ריידן מיר צווישן זיך ייִדיש“...

און עטלעכע פון די אַרבעטער האָבן מיר געזאָגט: „ער שרייבט בעסער, ווי ער רעדט. זאָל ער נאָר ווייטער שרייבן, אָבער ניט דאָס, וואָס ער האָט אונדו אַנגערעדט“... לעבט נאָך עמעצער פון די אַרבעטער, וואָס זענען געוועזן אויף יענער אסיפה? איך וויל האָפּן, אַז איך בין ניט דער איינציקער איבערגעבליבענער. עס וואָלט געוועזן גוט, ווען ער דערציילט, וואָס ער געדענקט. איך האָב מסתמא אַ סך פאַרפעלט, אַ סך פאַרגעסן. אַ מעשה פון 57 יאָר. איך זע פאַר מיר געזיכטער, באַוועגונגען, איבער־קוקענישן. צוויי האָבן זיך עפעס געשושקעט, און איינער פון זיי האָט שוין געהאַט אויפגעפנט דעם מויל צו זאָגן עפעס, אָבער דער אַנדערער האָט אים אַ צנף געטאָן ביים אַרבל, און ער האָט ניט געזאָגט, וואָס ער האָט געוואָלט זאָגן. איך האָב ניט געהאַט די געלעגנהייט אויסצוגעפינען, וואָס אַזוינס האָט זיין חבר ניט געלאָזט אים זאָגן. אויב ער לעבט נאָך און געדענקט נאָך — אדרבה!...

(31)  
2503  
פ.פ.ס.

און נאָך אַ פאַרזאַמלונג געדענקט זיך מיר, אויך אין אַ פּריוואַטער דירה, אָבער איך געדענק ניט וועמעס, און איך געדענק ניט די גאַס. איך געדענק נאָר, אַז פּרץ און

איך זענען אַרויסגעגאַנגען פון טויער פון צעגליאַנע נומער איינס, פאַרקערט זיך רעכטס און דערנאָך ווידער רעכטס, און דערנאָך לינקס. אָפּגייענדיק אַ ביסל אין דער דאָזיקער גאַס, זענען מיר אַריין אין אַ הויז, אַרויפגעגאַנגען אַ טרעפּ און אַריינגעטראָטן אין אַ ווינונג, וועלכע איז איבערגעפאַקט געוועזן מיט מענטשן, דער עיקר — יוגנט, זייער אַ סך אין סטודענטישע מונדירן. דעם צוועק פון דער דאָזיקער פאַרזאַמלונג געדענק איך ניט מער. אויב איך האָב קיין טעות ניט, איז עס געוועזן לטובת די יום־טוב־בלעטלעך. פּרץ און איך זענען אויפגעטראָטן אַלס פאַרלייענער. איך האָב פאַרגעלייענט מיין דערציילונג באַשע לאַה, וואָס האָט געהאַט ערשט דערשינען אין דעם חמשה עשר־שבט־בלעטל שבּת אויבס, און פּרץ האָט פאַרגעלייענט זיין ליד די צייט — די ערשטע זאָך אין דעם דאָרטיקן בלעטל — און באַנציע שווייג באַנציע שווייג געענדיקט פאַרלייענען, האָט אַ סטודענט מיט אַ שווערן רוסישן אַקצענט אויסגערופן: פּלאַגיאַט! אין דער שווערער שטילקייט, וואָס האָט זיך אַראָפּגעלאָזן אויף דער פאַרזאַמלונג, האָט ער אַריינגעוואָרפּן זיין באַשולדיקונג: „אַ פּראָסטע, פשוטע נאַכמאַכונג פון קאַראַלענקאַס סאַן מאַקאַראַ“...

א.מ.ל.  
א.מ.ל.  
א.מ.ל.

דער סטודענט האָט זיך דערנענטערט צו פּרץ, ווי אַריינצוואַרפּן זיין באַשולדיקונג אים אין געזיכט, און גענומען אויסלייגן דעם אינהאַלט פון מאַקאַרס חלום. מאַקאַר איז אַ זייער אַרעמער עלנטער מוזשיק, אַט דער אַרעמער מאַקאַר, וואָס אויף אים, לויט דעם רוסישן שפּריכוואָרט, פאַלן אַלע שישקעס. ער ווערט שרעקלעך פאַרפאַלגט און געפייניקט, דער אייביקער שער לעזאזל, און וואָס נאָר אַ פּורעניות, לאָזט זי זיך אויס צו זיין קאַפּ. און ער נעמט אַלץ אָן, ווי דאָס וואָלט אים געקומט, ווייס ניט, אַז ער קאָן און דאַרף פּראָטעסטירן און פאַרטיידיקן זיך. איין מאָל פאַלט ער אַריין, אַ שטאַרק פאַרפייניקטער און צעטראַטענער אין אַ טיפּן שלאָף פון אַ שיכור און עס חלומט זיך אים אַ חלום, אַז ער איז געשטאַרבן און איז געבראַכט געוואָרן אויף יענער וועלט פאַר דעם העכסטן געריכט...

גרויסע ענלעכקייט, און מען האָט שוין געוואָלט הערן, וואָס האָט פּרץ אויף דעם צו זאָגן, דער סטודענט האָט גערעדט רוסיש, אָבער פּרץ האָט בעסער געוואָלט ענטפערן אויף פּויליש. דער סטודענט האָט דערקלערט, אַז ער פאַרשטייט שלעכט פּויליש, אָבער אויב פּרץ איז שווער צו ריידן רוסיש, זאָל ער ריידן ייִדיש, ווייל ער, דער סטודענט, פאַרשטייט גוט ייִדיש. און פּרץ האָט גערעדט אויף ייִדיש.

מען קלאָגט אים אָפּט אָן, אַז ער מאַכט נאָך היינריך היינען, און ער אַליין קלאָגט זיך אַז אין דעם. ער איז שטאַרק באַאיינפלוסט פון היינען, און היינע רעדט אָפּט דורך זיינע פינגער, אַפילו ווען ער טראַכט ניט פון אים. אָבער קיינער האָט אים קיין מאָל ניט באַשולדיקט, אַז ער האָט גענומען ביי היינען אַ טעמע, איבערגעניצעוועט זי און אַרויסגעגעבן פאַר אַן אייגענער. מען ווייס, אַז ער איז ניט קיין גנב. מען ווייס, אַז ער האָט שטאַרק דרך־אָרץ פאַר זיך אַליין, אַז ער וועט באַשולדיקט ווערן אין באַגנבענען קאַראַלענקאַן, האָט זיך אים קיין מאָל ניט געחלומט. ער האָט אַ סך אַכטונג פאַר קאַראַלענקאַן, אָבער ער ווערט פאַר אים ניט נתפעל. צו זאָגן איצטער, אַז ער האָט סאַן מאַקאַראַ קיין מאָל ניט געלייענט און אַז ער איז דאַנקבאַר זיין באַשולדיקער פאַרן באַקאַנט מאַכן אים מיט דעם אינהאַלט פון סאַן מאַקאַראַ. וואָלט געוועזן

זייער ביליק און נוצלאז, כאָטש אַפילו אמת. ער וואָלט עס באַדאַרפט באַשווערן ביי אַ ספּראַתורה און ביי ברענענדיקע חרם-ליכט, און דער באַשולדיקער וואָלט אַלץ געהאַט אַ רעכט ניט צו גלייבן. אַלץ וואָס ער קאַן טאָן, איז צו דערציילן ווי ער איז געקומען צו זיין באַנציע שווייג און זאָל זיין באַשולדיקער אים גלייבן אָדער ניט גלייבן. געקומען איז ער צו באַנציע שווייג אויף דעם וועג פון זיין גאַנצן שאַפן, וווּ רחמנות איז דער הויפּמאַטיוו, און געדריקטע און געטראַטענע זענען די העלדן. ער האָט איין מאָל אַ טראַכט געטאָן, וואָס אַזוינס וואָלט אַזאָ אומגליקלעכער צעטראַטענער אויסגעבעטן זיך, ווען עס וואָלט אים געגעבן געוואָרן די מעגלעכקייט אויסצובעטן זיך עפעס, און ער האָט זיך געענטפּערט: „אַ בולקע מיט פּוטער“. אָבער דער דאָזיקער ענטפּער האָט אים אַליין זייער איבערראַשט, און באַלד האָט ער צוגעטראַכט דעם צעטראַטענעם, וואָס וואָלט געגעבן אַזאָ ענטפּער. עס זענען פאַראַן ענלעכקייטן צווישן באַנציע שווייג און סאַן מאַקאַראַ, און, זאַגן מיר, אַפילו גרויסע ענלעכקייטן, אָבער זיי זענען ניט מער ווי צופּעליקייטן, וואָס האָבן געקאַנט טרעפּן צוויי שריפטשטעלער, וועלכע זענען ביידע געגאַנגען דעם וועג פון רחמנות מיט דעם באַדריקטן און צעטראַטענעם.

thought of the ending before the story proper

אַ שטורעם פון אַפּלאַדיסמענטן, און דער סטודענט האָט געדריקט פּרצן די האַנט מיט גרויסער וואַרעמקייט.

אין די קומענדיקע טעג האָבן מיר ביידע געלייענט סאַן מאַקאַראַ און גערעדט פון פאַרגלייך. מיין מיינונג איז געוועזן, אַז דער דערפאַלג פון באַנציע שווייג ליגט אין זיין נאַמען, וואָס רעדט פאַר זיך און וועט געברויכט ווערן, אַפילו ווען מען וועט ניט וויסן די מעשה. און אין דער „בולקע מיט פּוטער“, וואָס וועט איבערגעחזרט ווערן ווי אַ גוטער וויץ אין דער פאַרעם, ווי ער איז אים איינגעפאַלן, איידער ער האָט צוגעטראַכט די גאַנצע מעשה. די מעשה אַליין אָבער האָט אַ נאַפּן קינסטלערישן ווערט. ניטאָ קיין געשטאַלט, פאַראַן נאָר אַ נאַמען, וואָס ווערט אילוסטרירט מיט פּורעניותן, צו וועלכע מען קאַן צוגעבן וויפל מען וויל אָדער וועלכע מען קאַן אומבייטן אויף אַנדערע, און ביי די נייע אויך צושרייבן דעם רעפּריין „ער האָט געשוויגן“. באַנטשע שווייג איז אַפילו קיין ייד ניט, זיינע ליידין זענען ניט קיין יידישע ליידין. מען מוז זיך ווונדערן, פאַר וואָס אברהם אבינו באַגעגנט אים מיט אַזאָ ברייטן שלום-עליכם. ער איז אויך ניט ווירקלעכקייט, ווייל עס איז צו פיל צוגעטראַכטקייט. גאַנץ אַנדערש איז עס מיט מאַקאַרן. ער איז רוסישע ווירקלעכקייט; וואָס ער שטייט זיך אויס, שטאַמט פון דער רוסישער ערד. דאָס הויך-קינסטלערישע דערגרייכט קאַראַלענקאַ מיט מאַקאַרס חלום. מאַקאַרן חלומט זיך, אַז ער איז געשטאַרבן און ווערט געבראַכט פאַרן העכסטן געריכט. די גאַנצע יענע-וועלט איז מאַקאַרס פאַרשטעלונג פון איר, ווי ער האָט זי זיך צוזאַמענגעשטעלט פון די רייד פון דעם גלח און פון הייליקע בילדער און פון די געשפּרעכן פון פּרומע קריסטן. זי איז מאַקאַרס יענע-וועלט מיט אַלץ, וואָס ער ווייס פון גאַט און מלאכים און אַ געריכט. און אין דעם ליגט קונסט. אָבער באַנטשע איז טויט, און דער הימל מיט דעם גאַנצן טאַראַראַם איז ניט באַנטשעס פאַרשטעלונג נאָר דעם שרייבערס אַ פעליעטאַן, צו וועלכן מען קאַן זיך ניט באַציען מיט דעם ערנסט פון קונסט.

15

פּרץ האָט מיך אויסגעהערט און קיין וואָרט ניט געזאָגט. ווי ווייט איך ווייס.

האַט ער מער באַנציע שווייג עפּנטלעך ניט פאַרגעלייענט. איז עס אמת? דאָס קאַן זיין אמת צוליב דעם אַליין, וואָס ער האָט ניט געוואָלט דורכלעבן נאָך אַ מאָל דעם צווישנרוף „פּלאַגיאַט!“

לעבט נאָך ווער פון דעם גרויסן עולם, וואָס איז געוועזן אויף יענער פאַרזאַמלונג? לעבט נאָך אפשר אַליין דער סטודענט? ער איז געוועזן אַ גאַנץ יונגער מענטש, זיכער ניט עלטער פאַר מיר, אויב ניט יינגער. און פּמעט אַלע זענען דאַרטן געוועזן יונגע מענטשן פון זיין און מיין עלטער. אויב עמעצער פון זיי לעבט נאָך... אַך, איך פאַרגעס טרעבלינקע און מאַיאַדאַנקע און פּאַנאַר!... אָבער אויב עמעצער פון זיי איז ניצול געוואָרן ווי איך, דורך פאַרבלאַנדזשען אין אַמעריקע, און עס זענען אים געשענקט געוואָרן יאָרן — בבקשה! האָט ווירקלעך פּרץ אַזוי גערעדט אָדער האָב איך שוין וואָס אַריינגעטרוימט?

פון פּסח תרנ"ד (1894) ביז פורים תרנ"ה (1895) זענען אַרויסגעקומען צען בלעטלעך. זיי זענען געוואָרן באַרימט און זענען געוואָרן געשעפּט. פּרצן איז געלונגען צו פאַר אינטערעסירן אַ פאַר געלטמענטשן, מיטגלידער פון דער גמינע, וואָס האָבן בייגעשטייערט אַ געוויסע סומע געלט, און די בלעטלעך האָבן פאַרטאַפּלט די צאַל זייטלעך. אין קריגן דאָס געלט פון די געלטמענטשן האָט אים געהאַלפּן זיין פּריינד שמואל שיינהאַק, אַן עלטערער מענטש און אַ באַאַמטער אין דער גמינע. בזכות זה האָט פּרץ אים געגעבן דעם טיטל סעקרעטאַר פון דער רעדאַקציע און באַשטימט אים אַ געהאַלט פון 25 רובל אַ חודש. דאָס האָט ער געטאַן אַן מיין וויסן, אָבער אַנדערע אַריינגייער צו פּרצן האָבן עס געוויסט און זענען אויפגעבראַכט געוואָרן. שטאַרק געהיצט האָט זיך ד"ר גרשון לעווין, אַ פּריינד פון פּרצן און די יום-טובֿ-בלעטלעך. ער האָט צו מיר אַריינגעטענעט: „ווי דערלאָזט איר עס? די 25 רובל געהערן אייך. איר טוט די גאַנצע אַרבעט! פאַר וועלכע מעשים טובים קריגט זיי דער אַלטער שיינהאַק?\" געוועזן גענוג אין די אַלע רייד אויף צו מאַכן אַ ביזו לעבן צווישן מיר און פּרצן, אָבער איך האָב זיך ניט געלאָזט אויפרייצן. איך האָב פאַרשטאַנען פּרצעס פּוונה: דער אַלטער שיינהאַק האָט געדאַרפט באַלוינט ווערן פאַר אַנהאַלטן זיין איינפלוס אויף די געלטמענטשן. ווען עס איז געקומען צום וואָרט, האָב איך דערציילט פּרצן דעם פּראַטעסט פון פּריינד און מיין דערקלערונג. ער האָט מיך אַרומגענומען און געדאַנקט פאַר מיין אויסטייטש: דאָס איז טאַקע דער אמת. „פון דעסטוועגן\", האָט ער צוגעגעבן, „האַב איך עס אייך געדאַרפט זאָגן\". מיט די פאַר ווערטער האָט ער ביי מיר אויסגעקויפט אַלע זינד...

נאָך צוויי חדשים האָט שיינהאַק אַפּגעזאַגט זיך פון דעם טיטל און פון דעם געהאַלט: „די אַרבעט טוט פינסקי, דער טיטל איז זיינער און דאָס געלט געהערט אים...\" ליידער האָט דער פאַרגרעסערטער פאַרמאַט נאָר פאַרגרעסערט די הוצאות אָבער ניט פאַרגרעסערט די הכנסות, און די געלטמענטשן האָבן גאַר באַלד צוריקגעצויגן זייער סובסידיע. די יום-טובֿ-בלעטלעך האָבן זיך געמוזט אומקערן צוריק צו זייער ערשטן פאַרמאַט, און דאָס איז געוועזן ניט גוט. אַן אַנזאַג אויף אַ סוף.

אין צווישן האָט פּרץ זיך אַפּגעגעבן מיט נאָך אַן אויסגאַבע, אַ פאַרזעצונג פון אַ פּריערדיקער אונטערנעמונג: דער דריטער באַנד פון די יידישע ביבליאָטעק. גענומען האָט ער זיך פאַר דער דאָזיקער אויסגאַבע אויף דעם סמך פון אַ טייל פון דעם געלט.

וואס מיר האבן געקראגן פאר ליטעראטור און לעבן. אין דעם אויך די 150 רובל פון ספעקטאָרס שיינער שוועגערין. די 150 רובל זענען געווען בלויז האַנטגעלט פאַר ליטעראַטור און לעבן. און מיר האָבן געמוזט איבערגעבן די אויסגאַבע צו אַ פאַרלעגער אין ווילנע. איצטער זענען זיי געוועזן אַ טייל פאַר דעם צושטייער אויף אַרויסצוגעבן דעם דריטן באַנד יודישע ביבליאָטעק, וועלכער איז סוף־פל־סוף איבערגעגעבן געוואָרן צו אַ פאַרלעגער אין וואַרשע. דער האָט פאַרענדיקט די אויסגאַבע. אָבער מיר האָבן קיין מאָל ניט געזען צוריק אונדזער צושטייער. מיין האַדל האָט קיין מאָל ניט באַקומען צוריק אירע 150 רובל. אָבער מיר האָבן איר אָפּגעדאַנקט מיט אַ ווידמונג. ביים סוף פון דעם צענטן יום־טוב־בלעטל דאָס ליכטל, דעם לעצטן פון דעם ערשטן יאָר, געפינט זיך אַ מיסטעריעזע שורה אין פעטיט: „געווידמעט א. ק—ן“. נאָר נאָענטע מענטשן האָבן געוויסט, אַז דאָס מיינט: „געווידמעט אַדעלע קויפּמאַן“. מיר האָבן ניט געוואָלט אויפּשרייבן איר פּולן נאָמען, אום ניט אויפּצורייצן ספּעקטאַרן אַנטקעגן איר. אָבער מיר האָבן זיך געפּילט, אַז מיט דעם האָבן מיר גוט באַצאַלט איר חוב. פּרץ האָט דערביי געזאָגט: „לאוּ פּל אדם זוכה, און מיט יאָרן שפּעטער וועלן ביבליאָגראַפּן, ווי ביב־ל־פאַרשער און העראַגליפּן־לייענער, שאַרפּן זייערע מוחות: וועמען אַזוינס האָט דאָס די רעדאַקציע פון די יום־טוב־בלעטלעך געקאַנט ווידמען דאָס בלעטעל? טשיקאַווע, ווי זיי וועלן לייזן די רעטעניש“.

דער דריטער באַנד יודישע ביבליאָטעק איז געוועזן מאַגערער ווי די ערשטע צוויי אין אויסזען ווי אין אינהאַלט. אַ פּראַלעטאַרישער באַנד, אָבער אַ יום־טוב־ביי פּרצן. זאָל דער יודישער עולם וויסן, אַז לאַ ינום ולא יישן, ער, דער וועכטער, דער וועקער, דער וועגווייזער! מיט יעדער נייער אויסגאַבע האָט ער געטריבן דעם יודישן געדאַנק ערגעץ ווייטער.

ער איז געוועזן אַ פּליסיקער לייענער פון דער וועלט־ליטעראַטור, ליב געהאַט צו לייענען דער עיקר נייע שריפטשטעלער, נייע ריכטונגען, נייע קונסט, שטורעמער, וואָס זענען געקומען אינוואַרפּן אַלטס און אויפּשטעלן נייע, און געוואָלט אויך זען אין דער יודישער וועלט אַן אויפּרייס. ער איז ניט געוועזן שוה בשוה מיט די, וואָס ער האָט געפונען אין דער יודישער ליטעראַטור. ער איז ניט געוועזן קיין נאַכלויפּער נאָך דעם „זיידן“, נאָך מענדעלע מוכר ספרים. ער האָט אים זעלטן ווען דערמאַנט, און דערמאַנט אַן באַגייסטערונג. מיט שלום־עליכמען איז ער געוועזן שונאים, ספּעקטאַר איז פאַר אים געוועזן גאַרנישט. ער האָט זיך צוגעבונדן צום אומבאַדייטנדיקן יעקב דינעוואַן, ווייל יענער איז גאַנץ אויפּגעלייזט געוואָרן אין אים, אָפּגעזאַגט זיך פון זיך אַליין און געלעבט מיט פרצעס דערפאַלג און אויפּשטייג. די גאַנצע דעמאָליטיקע יודישע ליטעראַטור האָט אים ווייניק אינטערעסירט. זי האָט פאַר אים גאַרנישט ניט געהאַט. זי האָט ניט געהאַט אין זיך קיין קאַמף, זי האָט ניט געפּירט אין קיין צוקונפט. אָבער ער האָט געטראָגן קאַמף און צוקונפט אין זיך, און אַזוי האָט ער דערזען זיין פּלאַץ אין דער יודישער ליטעראַטור און איז אַרויסגעגאַנגען צו דעראַבערן אים. יעדע נייע שאַפּונג איז געוועזן אַ טריט ווייטער אויפּן וועג צו דעראַבערונג.

|| אָבער צוקונפט מוז האָבן יוגנט, און ער האָט געוואָלט יוגנט. געוואַרט אויף איר. אויף יונגע שאַפּנדיקע כחות, יונגע יידן, וואָס וועלן קומען יעדער מיט זיין אייגענער וועלט און זיין אייגענעם וואַרט, און וועלן צוזאַמען מיט אים אויפּשעפענען פאַר דער

יודישער ליטעראַטור נייע צילן און נייע האַריוואַנטן. דריי יאָר בין איך געווען פאַר אים אַט די יוגנט, אויף וועלכער ער האָט געוואַרט, אַן אַנזאָג, אַז זיי וועלן קומען, די דערוואַרטע. און זיי זענען געקומען, איינער נאָך איינעם און באַלד אַ פּלעיאַדע. עס איז געקומען די יודישע ליטעראַטור, פאַר וועלכער ער האָט אויפּגעפּנט דעם וועג. י. ל. פּרץ איז געוואָרן פּירער, ראש ישיבה, און צעגליאַנע נומער איינס איז געוואָרן די ירושלים צו וועלכער מען האָט עול־הרגל געווען. קיין איין יודישער שרייבער, פאַר אים און נאָך אים, האָט עס ניט זוכה געווען. ||

צעגליאַנע נומער איינס איז געוואָרן אַ לעגענדע. ווי האָט אויסגעזען פּרצעס דירה? איך געדענק זי נאָך, זע זי פאַר מיר, כאַטש איך האָב זי געזען צום לעצטן מאָל דעם 1טן מערץ, 1896.

דער נומער איינס לאַזט אונדז הערן, אַז דאָס הויז איז געשטאַנען אויף אַ ווינקל, וווּ צוויי גאַסן באַגעגענען זיך, אָבער פּרצעס דירה איז ניט אַרויסגעגאַנגען צו קיין איינער פון די גאַסן. זי איז געוועזן אַ הויף־דירה, מיט אירע פענצטער צום הויף. פון צעגליאַנע איז מען דורכגעגאַנגען אַ טיפּן טויער אין הויף אַריין, דאַרטן האָט מען זיך פאַרנומען רעכטס, פאַרבייגעמאַרשירט אַ טייל פון דעם הויזפּליגל, וואָס קוקט אַרויס צו דער גאַס און צום הויף, און אַריין אין אַ טיר, וועלכע האָט געפּירט צו די טרעפּן. נאָר איין טרעפּ אַרויף, און לינקס איז די גרויסע טיר מיט דעם נאָמען פּרץ אויף איר. דורך דער טיר אַריין אין אַ שמאַלן קאַרידאַר, וווּ לינקס די טיר צו דער קיך און גלייך אויס די טיר צו די אינווייניקסטע חדרים.

דאָס לאַנגע און שמאַלע צימער, אין וועלכן מען טרעט אַריין פון קאַרידאַר, איז געוועזן דער „קדשי קדשים“, פּרצעס קאַבינעט, זיין אַרבעט־צימער, זיין רעדאַקציע, זיין אויפּנעם־צימער. אין דער דירה זענען פאַראַן נאָך צוויי חדרים, אָבער זיינער איז דער ערשטער. אַ לאַנגער שרייבטיש, מיט דער שמאַלער זייט ביים איינצלנעם פענצטער, וואָס קוקט אַרויס אין הויף, מיט עטלעכע שטולן אַרום זיינע פּרייע זייטן, און אַ לעדערנע סאַפּע צווישן דעם טיש און דער קאַרידאַר־טיר, מאַכן אויס דאָס גאַנצע מעבל פון דעם „קאַבינעט“, וואָס איז נאָך אויסגעפּילט געוואָרן פון אַ הויכן קאַכלנעם קאַמין, וואָס איז געשטאַנען פּונקט אַנטקעגן דער קאַרידאַר־טיר און געהאַלטן וואַרעם די גאַנצע דירה אין אַ קאַלטן ווינטערטאַג.

פאַרנט, רעכטס אין דעם קאַבינעט, איז געוועזן די טיר צום גרויסן צימער, וואָס איז געוועזן עס־צימער און שלאַפּ־צימער און אויך סאַלאַן, ווען עס זענען געקומען געסט, אין וועלכע מאַדאַם פּרץ איז געוועזן פאַראינטערעסירט. אין דעם דאָזיקן גרויסן צימער, צווישן די צוויי פענצטער, וואָס האָבן אַרויסגעקוקט אין הויף, איז געשטאַנען אַ גרויסער עסטיש מיט שטולן אַרום אים, און צוויי ברייטע בעטן מיטן צוקאַפּנס ביי דער הינטער־וואַנט און מיטן צופּוסנס צו די פענצטער.

אַנטקעגן דער טיר פון גרויסן צימער איז געוועזן די טיר, וואָס האָט געפּירט אין יוליאַנס צימער, וווּ אויסער אַ בעט זענען נאָך געשטאַנען די קליידער־שענק, אַ טיש און אַ פאַר שטולן.

איך געדענק ניט קיין איין בילד אויף די ווענט, ביכער זענען געשטאנען אין יוליאנס צימער.

דאס איז די בארימטע דירה, אין וועלכער עס האט געליבט און געלעבט א פאר צענדליק יאר, געשאפן און אויסגעוואקסן צו נאציאנאלער פיגור ביי יידן, יצחק לייבוש פרץ. זיין פלאץ אין קאבינעט איז געווען ארף איינעם פון די שטולן לינקס ביים שרייבטיש. דעם דאזיקן פלאץ האט קיין מאל קיינער ניט פארנומען. אפילו ניט ביי א פרעפעראנט-שפיל, א שפיל, וואס איז, ווי ברידזש היינט, זייער פאפולער געווען אין יענע צייטן. אבער עס זענען געווען אונטן, ווען דאס שפילן איז געווען פאר פרצן א מוז. דאס איז געווען, ווען ער האט איינגעלאדן צו זיך דעם הער זאקס — יידישע רעליגיע-לערער אין דער מיידלשער גימנאזיע און — יידישער צענוואר. פרץ פלעגט מוזן שפילן מיט אים און פארלירן ביי אים עטלעכע רובל, און שפילן אזוי לאנג ווי יענער האט געוואלט, אפט ביז דעם ערשטן הענערקריי. דער הער צענוואר האט געמוזט אוועקגיין א זייער צופרידענער. ווייל די יום טוב-בלעטלעך און די אנדערע אויסגאבעס האבן געדארפט זיין צופרידנקייט.

צווישן טאטן און זון זענען געווען חברשע באציאונגען, גארניט פון באציאונגען צווישן פאטער און קינד. דער זון האט אויך מיט גארניט דערמאנט זיין פאטער, ניט פיזיש און ניט גייסטיק. ער איז געווען זייער אומשיין, קליינבווקסיק, געהאלטן זיך קרומרוקנדיק, גערעדט ניט קלאר, געשפריצט, ווען ער האט גערעדט, און בכלל געמאכט דעם איינדרוק פון א דעגענערירטן. דערביי אבער געהאט גוטע פעיקייטן, געווען א גוטער מאטעמאטיקער, און ניט געווען קיין נאר. פרץ האט אים געליבט, ליב געהאט צו אונטערהאלטן זיך מיט אים, א סך געלערנט פון אים און געהאלטן שטארק פון זיינע מיינונגען איבער ליטעראטור. ער האט גערעדט בלויז פויליש, נאר מיט מיר האט ער גערעדט רוסיש. צו מיר, ווי צו א געוועזענעם סטודענט, האט ער זיך באציאן קאלעגיאל, נאר ער האט קיין מאל ניט געוואלט וויסן, וואס אזוינס איך שרייב. אבער ער האט זיך אויך ניט אינטערעסירט מיט זיין טאטנס שרייבן. דאס איז געווען יידיש שאפן, און די גאנצע יידישע וועלט איז אים געווען פרעמד.

הינטער דער כמעט שטענדיק צוגעמאכטער טיר צום גרויסן צימער איז געזעסן מאדאם פרץ, זעלטן באווייזנדיק זיך פאר איר מאנס באזוכער און נאך זעלטענער איינלאדנדיק זיי צו זיך אין צימער, סידן עמעצן האט אפגעגליקט נושא חן צו זיין אין אירע אויגן. א מיטלווקסיקע פרוי מיט א לענגלעכן פנים, איינגעצויגענע באקן און גרויסע, גראע אויגן, פון וועלכע עס האט זיך געטראגן קעלט און פרעמדקייט. צו מיר איז זי געווען גוט, צו מיר האט זי אפילו געשמייכלט. ווען איך און מיין פרוי האבן באזוכט ווארשע אין 1932, איז זי געווען אויף אלע מיינע פארזאמלונגען. ווען מיר האבן זי באזוכט אין איר ארעמער אלמנה-היים, האט זי ארויסגענומען פרצעס א בילד פון א ראם (פרץ שטייט אנגעבויגן איבער א בוך) און אוועקגעגעבן עס מיר מיט איר אויפשפרייט אין יידיש: „דוד פינסקין — די אלמנה העלענע פרץ“.

איך בין געווען א בן-בית אויך אין דעם גרויסן צימער. א פאר מאל געגעסן ביים לאנגן טיש מיט דער גאנצער פאמיליע, און אויך געשלאפן אין א בעט, ווען פרוי פרץ איז געווען אין אטוואצק. געדענק איך א זומערנאכט, פרץ, איך און איינער א ד"ר משורר האבן ארומגעשפאצירט איבער גאסן, פארטאן אין א דעבאטע, וועלכע פרץ

האט ארויסגערופן: דארף א סאציאליסט ארבעטן פארן סאציאליזם אין ראמען פון זיין אייגענעם פאלק, אדער פאר דעם סאציאליזם זענען ניטא קיין פאלקסראמען און דער סאציאליסט ארבעט פארן סאציאליזם, ווי זיין הארץ געלוסט. ד"ר משורר און איך האבן זיך שטארק געאמפערט, פרץ איז געגאנגען ביי דער זייט און זעלטן געזאגט א ווארט. עס איז געווארן זייער שפעט, און איך בין אוועק שלאפן צו פרצן, ווייל פרוי פרץ איז געווען אין אטוואצק, ווען איך האב זיך אנגעכאפט פאר טאג, איז פרץ ניט געווען אין זיין בעט, נאר געזעסן ביי זיין שרייבטיש און געשריבן. אויף מיין שפאספראגע צי האט ער ניט אפשר פארשריבן אונדזער דעבאטע, האט ער געענטפערט: „ווער האט אייך געהערט? איך האב אייך לכתחילה פארגעבן די טעמע, פדי איר זאלט מיר לאזן צו רו. איך בין געווען באשעפטיקט מיט מיין טעמע.“ ער האט אין יענער נאכט אנגעשריבן א גרעסערע דערציילונג, וועלכע ער האט שפעטער שטארק באארבעט און איבערגעזעצט אויף העברעישיש. אויב איך געדענק ריכטיק, איז עס זיין בארימטע דערציילונג ליל זוועות.

ווען איך האב אים אנגעזאגט, אז איך האב באשלאסן אוועקצופארן קיין בערלין, האט ער א פרעג געטאן: וואס וועל איך טאן אן אייך?

— און וואס וועל איך טאן אן אייך? — האב איך צוריקגעפרעגט.

איך האב אים פארשפראכן מיין שטענדיקע מיטארבעטערשאפט, אבער ער האט ארויסגעבראכט נאר נאך צוויי מאגערע בלעטלעך און אפגעלאזן די הענט. ער האט די ארבעט ניט געקאנט טאן, און עס האט גענומען גאנצע 3—4 יאר, ביז נייע יוגנט האט אנגעקלאפט אין זיין טיר. אבער די יום טוב-בלעטלעך פאר זייערע קנאפע צוויי יאר האבן געמאכט עפאכע. זיי זענען געווארן אן אפשניט אין דער געשיכטע פון דער יידישער ליטעראטור און אויך אין דעם וויקס פון דער יידישער ליטעראטור און אויך אין דעם וויקס פון דער יידישער ארבעטערשאפט צו איר ארגאניזירטקייט אין ליטע אין פוילן. פאר פרצן זענען זיי געווען א שפרינגברעט צו גרעסערע הייכן.

עס איז געווען גוט, וואס מיר האבן זיך צעשיידט, און די יום טוב-בלעטלעך האבן אויפגעהערט. עס זענען אוועק פון אים דער ציער און די ציעניש אין א באשטימטער ריכטונג. אומגעשטערט האט ער איצטער געקאנט געהערן זיך אליין. און ווען ער האט זיך גוט צוגעהערט צו זיך אליין, האט ער זיך אראפגעלאזט אין די טיפקייטן פון דער יידישער פאלקס-נשמה און ארויפגעבראכט פון דארטן זיינע פאלקסטימלעכע געשיכטן און חסידיש. שאפונגען, מיט וועלכע ער האט אומגעהייער בארייכערט די יידישע ליטעראטור, דעם יידישן מענטש און דעם יידישן שאפער און געקויפט זיך אייביקייט אין דער אייביקייט פון דער יידישער שאפונג.

מיר האבן זיך צעשיידט מיט דער האפענונג, אז מיר וועלן זיך מסתמא באלד זען. פון דעם באלד איז געווארן א קיין-מאל-ניט. ווען איך בין געווען אין ווארשע אין 1932, איז ער שוין געווען זיבעצן יאר טויט, אבער איך בין ארומגעגאנגען איבער די ווארשעווער גאסן און געפילט פרצן, געזוכט אים, געבענקט נאך אים...

אבער... איך בין ארויסגעגאנגען אנצושרייבן, וואס איך געדענק פון די דריי יאר מיט פרצן. דאס האב איך געטאן, און דערמיט — ווי ער וואלט געזאגט — פונקטום.